

# కార్తిక లోకం

ఫిబ్రవరి '98



బి.జె.పి. ఆనలు ఖచ్చితంగా  
అడియాసలవుతాయి



# సాహసవంతుడైన స్వాతంత్ర్య సమరయోధుడు కా॥ పి. రామమూర్తి

భారతదేశపు కమ్యూనిస్టు ట్రేడ్ యూనియన్ ఉద్యమంలో ప్రముఖ పాత్ర వహించిన గొప్ప నాయకులలో సి.ఐ.టి.యు. వ్యవస్థాపక ప్రధాన కార్యదర్శి కా॥ పి. రామమూర్తి కూడా ఒకరు. రెండు దశాబ్దాల కాలం సి.పి.ఎం. పోలిట్ బ్యూరో సభ్యునిగా ఉన్న కా॥ రామమూర్తి (పి.ఆర్.) సాహసవంతుడైన స్వాతంత్ర్య పోరాట యోధునిగా అందరికీ చిరపరిచితులు.

తమిళనాడులోని కుంభకోణం దగ్గర ఉన్న ఒక చిన్న గ్రామంలో 1908లో పి.ఆర్. జన్మించారు. వేద పండితుడైన అతని తండ్రి పి.ఆర్.ని కూడా తనలాగే ఒక వేద పండితుడ్ని చేయాలని ఆశించాడు. ఐతే చిన్నప్పటి నుంచే న్యాయంకోసం, సర్వమానవాళి కళ్యాణం కోసం పోరాడే యోధుని లక్షణాలు కనపరిచిన పి.ఆర్. విషయంలో అది సాధ్యంకాలేదు. గ్రామంలోని హరిజన బాలురతో స్నేహం చేసిన పి.ఆర్.కి చిన్నప్పటి నుంచే విశాల దృక్పథం అలవడింది.

## సహాయ నిరాకరణ ఉద్యమంలో

పి.ఆర్. చిన్నగా ఉన్నప్పుడు అతని కుటుంబం సామ్రాజ్యవాద వ్యతిరేక ఉద్యమానికి నెలవుగా ఉన్న మద్రాస్ లోని ట్రిక్లికేన్ అనే ప్రాంతానికి మకాం మార్చింది. అక్కడి మెరీనా బీచ్ లో తరచూ కాంగ్రెస్ మీటింగ్ లు జరిగేవి. బాలగంగాధర్ తిలక్, అనీబెసెంట్ తదితర ప్రముఖుల ఉపన్యాసాలతోను, అదే వీధిలో నివసించే ప్రముఖ కవి సుబ్రమణ్య భారతి వల్ల పి.ఆర్. ఎంతగానో ప్రభావితుడయ్యాడు.

1920లో గాంధీజీ సహాయ నిరాకరణ ఉద్యమానికి పిలుపు నిచ్చారు. కోర్టులు, విద్యా సంస్థలతో సహా బ్రిటిష్ వారి పరిపాలనా కార్యకలాపాలన్నిటినీ నిషేధించవలసిందిగా ఆయన కోరారు. గాంధీజీ ఉపన్యాసాలతో ఎంతగానో ప్రభావితుడయిన పి.ఆర్. బడిని వదిలిపెట్టి సామ్రాజ్యవాద వ్యతిరేక ఉద్యమంలోకి దూకాలని తనకు తానే నిర్ణయం తీసుకున్నాడు. గాంధీజీ పిలుపు ననుసరించి దేశవ్యాప్తంగా అనేక జాతీయ పాఠశాలలు తెరిచారు. పురుషోత్తండాస్ టాండన్, జవహర్ లాల్ నెహ్రూలు అలహాబాద్ లో ఒక జాతీయ పాఠశాలను ప్రారంభించారు. చేతిలో చిల్లిగవ్వలేకుండా అలహాబాద్ వరకు ప్రయాణించి పి.ఆర్. వారిని కలుసుకుని, స్వచ్ఛంద విద్యార్థిగా తన పేరు నమోదు చేసుకున్నాడు. అప్పటికి అతని వయస్సు కేవలం 12 సంవత్సరాలు మాత్రమే.

1921లో యు.పి.లోని చౌరీచౌరాలో జరిగిన హింసాత్మక సంఘటనల దృష్ట్యా గాంధీగారు అకస్మాత్తుగా ఉద్యమాన్ని నిలిపివేశారు. సామ్రాజ్యవాద వ్యతిరేక ఉద్యమాన్ని బలహీన పరిచిన ఆయన నిర్ణయం అందరినీ దిగ్భ్రాంతి పరచింది. ఈ పరిణామంతో నిరాశకు లోనైన విద్యార్థులు జాతీయ పాఠశాలలు వదిలి వెళ్ళిపోసాగారు. రాజాజీ సలహా మేరకు పి.ఆర్. కూడా 1922లో మద్రాస్ తిరిగి వచ్చేశాడు.

ఇదివరకు చదివిన హిందూ హైస్కూల్ లోనే పి.ఆర్. మళ్ళీ చేరాడు. స్కూల్ చదువు పూర్తయ్యాక (పెసిడెన్సీ) కాలేజీలో చేరాడు. ఒక వైపు విద్యార్థిగా ఉంటూనే మరో వైపు కాంగ్రెస్, స్వరాజ్ పార్టీల

కార్యకలాపాల్లో చురుకుగా పాల్గొనసాగాడు. ఇది గమనించిన పోలీసులు ప్రిన్సిపాల్ కి పి తరారీ చేశారు. రాజకీయాలు వదులుకోకపోతే కాలేజీ నుంచి తీసేస్తానన్న ప్రిన్సిపాల్ బెదిరింపుకు జవాబుగా 1924లో అతను కాలేజీ వదిలిపెట్టేశాడు. యు.పి.లో పండిట్ మాలవ్యా నడిపించే బనారస్ హిందూ యూనివర్సిటీలో చేరి, చందువుకుంటూనే ఉద్యమంలో చురుగ్గా పాల్గొనసాగాడు.

## నాజవాన్ సభతో కలసి

1927లో భగత్ సింగ్ నేతృత్వంలో నడపబడుతున్న నాజవాన్ సభతో పి.ఆర్. సంబంధం ఏర్పరుచుకున్నాడు. ఆ సంస్థ తరపున బెనారస్ ప్రాంతంలో ఎంతో చురుగ్గా

పాల్గొన్నాడు. అమరవీరుడు జలీందాస్ మృతదేహాన్ని రైల్వే కలకత్తాకు తరలిస్తున్నప్పుడు బెనారస్ రైల్వే స్టేషన్ లో బ్రహ్మాండమైన ప్రదర్శన జరిగింది. ఆ ప్రదర్శనకు పి.ఆర్. కూడా ఒక నాయకుడు.

1927-28లలో సైమన్ కమిషన్ కు వ్యతిరేకంగా దేశమంతా అట్టుడికి పోయింది. ఆ కమిషన్ వెళ్ళిన ప్రతిచోటా నల్లజెండాలతో, 'సైమన్ గోబ్యాక్' నినాదంతో భారీ ప్రదర్శనలు జరుగుతున్నాయి. లక్నోలో జరిగిన బ్రహ్మాండమైన ప్రదర్శనకి భయపడిన అధికారులు సైమన్ కమిషన్ బెనారస్ వచ్చినప్పుడు రైలుకు బదులు స్టీమర్ ద్వారా వచ్చే ఏర్పాటు చేశారు. ఈ పథకం గురించి తెలుసుకున్న పి.ఆర్., అతని యువసేన 30 చిన్నచిన్న పడవల్ని అద్దెకు తీసుకున్నారు. స్టీమర్ లో కమిషన్ సభ్యులు రాగానే, వీరంతా బోట్ల నుంచి ఒక్కసారిగా నల్లజెండాల ప్రదర్శన చేశారు. ఊహించని ఈ పరిణామానికి పోలీసులు బిత్తరపోయారు.

(మిగతా 15వ పేజీలో)





# కార్మికలోకం

సి.ఐ.టి.యు. ఆంధ్రప్రదేశ్ కమిటీ మాసపత్రిక

సంపుటి: 26

ఫిబ్రవరి 1998

వెల: రు.3.00

సంచిక:2

## మీ ఓటును సద్వినియోగం చేయండి

**ఎ**న్నికలు వచ్చిపడ్డాయి. ఐదేళ్ళకాలం 18 నెలలతోనే ముగిసింది. పార్టీ ఫిరాయింపులు అధికమైనాయి. ఏగూటి పక్షాలు ఆగూటికి చేరుతున్నవి. వారి వారి గుణాలను బట్టి, వారి వారి స్వభావాలను బట్టి, వారివారి సీట్ల పంపకాలను బట్టి గూట్లో చేరటం జరుగుతోంది.

బూర్జువా పార్టీకి ఎప్పుడూ పదవే ముఖ్యం, సీట్లే ప్రధానం. సీటు రావాలి, సీటు వస్తే గెలిచాలి, గెలిస్తే మంత్రి పదవి కావాలి. ఇట్లా వుంటాయి వారి ఆశలు. ఉన్న ఒక పార్టీలో సీటు రాకపోతే ఇంకొక పార్టీని ఆశ్రయించటం, మొదట దానిని తగనాడటం ఇదీ వరస. ఇప్పుడు జరుగుతున్నది ఇదే.

ఎన్నికలంటే రాజకీయ విధానాల పరీక్ష. ఏ రాజకీయ విధానానికి ప్రజలు మద్దతు ఇస్తున్నారో

ఇది తెలుపుతుంది. కాని అనేక పార్టీల విషయంలో ఇది ఎగిరిపోయింది. తాము ఏమి చేయదలచుకున్నారో చెప్పరు. బడాయికబుర్లు మాత్రం చెబుతారు. అయోధ్యలో బాబ్రీమసీదును పడగొట్టి, కాశి, మధురలలో ఉన్న మసీదులను తరువాత లక్షంగా పెట్టుకున్న బి.జె.పి. ముస్లింలను రక్షిస్తుందట! అవినీతి కుంభకోణాలతో పడి మునిగి తేలుతూ ఉన్న కాంగ్రెసు సుస్థిర పరిపాలనను ఏర్పరస్తుందట! ఈ విధంగా మాటలు చెప్పేది వింటే అరచేతిలో స్వర్గం చూపినట్లే.

ఇంతకు, పార్టీలు రంగంలో నిలిచినవి. యునైటెడ్ ఫ్రంట్, 13 పార్టీల కలయిక, అది స్పష్టంగా తన విధానం ఏమిటో చెబుతున్నది. 7 ప్రధాన రాష్ట్రాలలోను 2 చిన్న రాష్ట్రాలలోను పరిపాలన సాగిస్తున్నది.

బి.జె.పి., ఇతర పార్టీలను చేర్చుకుని కొత్త ముసుగుతొడుక్కుని ప్రభుత్వాన్ని ఏర్పరుస్తానంటుంది అది 4 పెద్ద రాష్ట్రాలలో ఉండగా మరో రెండు రాష్ట్రాలలో మిగిలిన పార్టీలతో కలిసి ప్రభుత్వాన్ని ఏర్పర్చింది.

కాంగ్రెస్ రెండు పెద్ద రాష్ట్రాలలోను, 3 చిన్న రాష్ట్రాలలోను ఉండి మరో రాష్ట్రంలో తోడు పెళ్ళికొడుకు లాగా ఉంది.

ఇది ఈ పార్టీల జయాపజయాలను తెలియచేస్తుంది.

యునైటెడ్ ఫ్రంట్ 18 నెలల కాలంలో ఏ మచ్చాలేని ప్రభుత్వంగా నడచింది. కుంభకోణాలు లేవు. పొరుగు రాష్ట్రాలతో మైత్రి

సంబంధాలను ఏర్పరచుకుంది. రాష్ట్రాలకు ఇతోధిక అధికారాలను ఇచ్చింది. సర్కారియా కమీషన్ ను మెరుగుదిద్ది అమలు జరుపుతానన్నది. రాష్ట్రాలకు ఇచ్చే గ్రాంట్లు ఖర్చు చేసే అధికారాన్ని రాష్ట్రాలకే ఇచ్చింది. కాలం కలిసి వస్తే పెండింగ్ లో ఉన్న మహిళా రిజర్వేషన్ బిల్లు సమగ్ర వ్యవసాయ కార్మిక బిల్లు మొదలగునవి పాస్ చేయటానికి అంగీకరించింది. వీటినన్నింటినీ వ్యతిరేకిస్తున్నది కాంగ్రెస్ (ఐ), బి.జె.పి.లు.

కాబట్టి ఏ పార్టీ సరైన విధానాలు అవలంబిస్తున్నది తెలుసుకుని తమ ఓటును నద్వినియోగం చేసుకొనవలసిందిగా ఓటర్లకు సి.ఐ.టి.యు. విజ్ఞప్తి చేస్తున్నది.

### సంపాదకీయం





# వామపక్షాల ఎన్నికల ప్రణాళిక

## పరిచయం

భారత ప్రజలు నూతన లోక్ సభను ఎన్నుకునేందుకు మరొకసారి పిలువబడ్డారు. యునైటెడ్ ఫ్రంట్ ప్రభుత్వానికి మద్దతు ఉపసంహరించుకోవాలని కాంగ్రెస్ పార్టీ తీసుకున్న అహేతుకమైన, తెలివిమాలిన నిర్ణయం వల్ల ఈ మధ్యంతర ఎన్నికలు దేశంపై రుద్దబడ్డాయి.

భారత రిపబ్లిక్ తన సెక్యులర్-ప్రజాతంత్ర పునాదికి పెనుసవాలును ఎదుర్కొంటున్నది. ఆనాడు స్వాతంత్ర్య పోరాటాన్ని చీల్చేందుకు, విచ్ఛిన్నం చేసేందుకు ప్రయత్నించిన మతతత్వ శక్తులే మళ్ళీ తలెత్తడం సమాజంలోని వెనుకబాటుతనానికి, అభివృద్ధి నిరోధకత్వానికి ప్రాతినిధ్యం వహిస్తుంది. ప్రజాతంత్ర వ్యవస్థతో రాజీపడలేని పూర్వ శక్తులు, ఆధునిక సెక్యులర్ వ్యవస్థ తమకు ప్రమాదమని భావించే మత పునరుద్ధరణవాద శక్తులు, తమ స్వార్థ ప్రయోజనాలను కాపాడుకోవాలని కోరుకునే సంపన్న వర్గాలు బి.జె.పి. పెరుగుదల వెనక ఉన్నాయి. భారతదేశం సమైక్యంగా, ప్రజాతంత్ర దేశంగా నిలబడాలంటే ఈ శక్తులను నిరోధించాల్సి ఉంది.

కాంగ్రెస్ పార్టీ రాజకీయంగానూ, నిర్మాణపరంగానూ దిగజారిపోయింది. అది క్షీణిస్తున్న పార్టీ. ఆ పార్టీ అధికారంలో ఉన్నప్పుడు ప్రజావ్యతిరేకమైన ఆర్థిక విధానాలను అనుసరించింది. మతతత్వ శక్తుల పట్ల రాజీ వైఖరి ప్రదర్శించి లౌకిక వారసత్వానికి ద్రోహం చేసింది. ఆ పార్టీ అనినీతిలో కూరుకుపోయింది. ఇందువల్లనే కాంగ్రెస్ పార్టీ 1996 ఎన్నికల్లో ఘోరపరాజయం పాలయింది.

ఒక నూతన ప్రత్యామ్నాయం అవసరమయిన సమయంలో యునైటెడ్ ఫ్రంట్ ఆవిర్భవించింది. అప్రతిష్ట పాలయిన కాంగ్రెస్ కు ఇది ఒక ప్రత్యామ్నాయం, బి.జె.పి. మతతత్వ వేదికకు ఇది పటిష్టమైన సెక్యులర్ సమాధానం. భారతదేశం ఇక మీదట సంకీర్ణ ప్రభుత్వాల చేతనే పాలించబడుతుంది. భారతదేశపు సుసంపన్నమైన వైవిధ్యానికి ప్రాతినిధ్యం వహించే పటిష్టమైన సంకీర్ణంగా యునైటెడ్ ఫ్రంట్ నిరూపించుకున్నది.

## వామపక్ష వేదిక

యునైటెడ్ ఫ్రంట్ ను ఏర్పాటు చేయడంలోనూ, పటిష్టపరచడంలోనూ వామపక్షాలు కీలకపాత్ర వహించాయి. వామపక్షాలు యునైటెడ్ ఫ్రంట్ ను బలోపేతం చేయడానికి కృషి చేస్తూనే, భారతదేశాన్ని ఒక సజీవమైన ప్రజాతంత్ర, న్యాయబద్ధమైన సమాజంగా రూపొందించేందుకు తాము సూచించే ప్రత్యామ్నాయ విధానాలను కూడా ప్రజల ముందు ఉంచాల్సి ఉంది. స్వావలంబనతో కూడిన

అభివృద్ధి, ఉపాధికల్పన, అందరికీ సమాన అవకాశాలు, అసమానతల నిర్మూలనలకు దోహదపడే ఆర్థిక విధానాల కోసం అవి పోరాడతాయి.

## సెక్యులరిజం, ఫెడరలిజం - భారత సమైక్యతకు కీలకాంశాలు

వామపక్షాలు ఈ క్రింది అంశాలకోసం కృషి చేస్తాయి :  
\* మతాన్ని, రాజకీయాలను వేరు చేసేందుకు చట్టం.

\* మతపరమైన అంశాలను రాజకీయ పార్టీలు ఎన్నికల ప్రయోజనాల కోసం వినియోగించుకోకుండా నిషేధం.

\* అయోధ్య అంశాన్ని సత్వర తీర్పు కోసం అధికరణం 138(2) క్రింద సుప్రీం కోర్టుకు నివేదన.

\* మతపరమైన విశ్వాసాన్ని కల్గి ఉండే, తన మతాన్ని ఆచరించే మౌలిక హక్కుకు పరిరక్షణ.

\* 1947 తర్వాత మతపరమైన పూజా ప్రదేశాల స్వభావంలో మార్పును నిషేధించిన "పూజాప్రదేశాల పరిరక్షణ చట్టం" అమలు.

## ఫెడరలిజం బలోపేతం

వామపక్షాలు ఈ క్రింది వాటి కోసం కృషి చేస్తాయి

\* ఆర్థిక, రాజకీయరంగాలలో నిర్ణయాలు గైకొనడానికి రాష్ట్రాలకు తగినన్ని అధికారాలు.

\* బలమైన రాష్ట్రాలతోనే బలమైన కేంద్రం ఏర్పడుతుంది. ఆర్థిక, ద్రవ్య, పాలనా రంగాలలో అదనపు అధికారాలను రాష్ట్రాలకు బదలాయించడానికి రాజ్యాంగ సవరణలు.

\* రాష్ట్ర ప్రభుత్వాలను నిరంకుశంగా కేంద్రం రద్దు చేయడానికి వీలుకల్పించే అధికరణం 356ను తగు విధంగా సవరించాలి. జాతీయ సమైక్యతకు ప్రత్యక్ష ప్రమాదం రాజ్య వ్యవస్థ లౌకిక స్వభావంపై దాడి జరిగినప్పుడు మాత్రమే రాష్ట్ర ప్రభుత్వాలను రద్దు చేయగలిగిన విధంగా ఈ సవరణలు ఉండాలి.

\* అంతరాష్ట్ర మండలిని మరింత చురుకుగా పని చేయించాలి. ప్రణాళికా విధానంపై జాతీయ అభివృద్ధి మండలికి తగినన్ని అధికారాలు కల్పించాలి.

## జాతీయ సమైక్యతా పరిరక్షణలో

వామపక్షాలు ఈ క్రింది అంశాల కోసం కృషిని కొనసాగిస్తాయి :

\* రాజ్యాంగం 370వ అధికరణాన్ని కొనసాగిస్తూ జమ్మూ - కాశ్మీర్ రాష్ట్రానికి పరిమిత స్వయం ప్రతిపత్తికి ఈ పరిధిలో జమ్మూ, లడక్ ప్రాంతాలకు ప్రాంతీయ స్వయం ప్రతిపత్తి.

\* భారత దేశ సమైక్యతకు గట్టిగా కట్టుబడి ఉంటూ, ఈశాన్య ప్రాంతంలో వేర్పాటువాద గ్రూపులన్నింటితో సంప్రదింపులు జరపటం.

\* మౌలిక సదుపాయాల అభివృద్ధి, ఉపాధి అవకాశాల పెంపుదలకు ప్రాధాన్యతనిస్తూ ఈశాన్య ప్రాంత అభివృద్ధికి ప్రత్యేక ఏర్పాటు.

## విదేశాంగ విధానం

విదేశాంగ రంగంలో వామపక్షాలు ఈ క్రింది విధంగా కృషి చేస్తాయి :

\* తృతీయ ప్రపంచ దేశాల ప్రయోజనాలను కాపాడటంలోనూ, వర్ధమాన దేశాల మధ్య సహకారాన్ని పెంపొందించటంలోనూ నిర్మాణాత్మక పాత్ర వహించే ఒక స్వతంత్ర శక్తిగా భారతదేశాన్ని ముందుకు తీసుకుపోవటం.

\* అణ్వాయుధాలకు సంబంధించి ఎన్.పి.టి., సి.టి.బి.టి. లాంటి ఎటువంటి వివక్షతాపూరిత ఒప్పందాలపైన భారతదేశం సంతకం చేయదు.

\* దక్షిణాసియా దేశాలతో సంబంధాలు మెరుగుపరుచుకోవడానికి, 'సార్క్' సహకారాన్ని పెంపొందించడానికి మరిన్ని చర్యలు గైకొనబడతాయి. పాకిస్తాన్ తోను, ఇరు దేశాల ప్రజల మధ్య సంబంధాలు పెంపొందించడానికి ప్రత్యేక కృషి జరపబడుతోంది.

\* భారత్ కు అతిపెద్ద పొరుగు దేశమైన చైనాతో సంబంధాలు బలోపేతం చేయబడతాయి. ఆర్థిక సంబంధాలు పెంపొందించబడతాయి. రష్యాతో సంబంధాలు మరింత పటిష్టం చేయబడతాయి.

\* భారత్-అమెరికా సైనిక సహకార ఒప్పందం రద్దు చేయబడుతుంది.

\* హిందూ మహాసముద్రంలోని అమెరికా సైనిక స్థావరమైన డీగో గార్పియాలో అణ్వాయుధాల తొలగింపుకు ప్రయత్నం జరుగుతుంది.

విభిన్న స్వాతంత్ర్యం తర్వాత 40 కోట్ల మంది భారతీయులు దుర్భర దారిద్ర్యాన్ని అనుభవిస్తూ వుండటం విచారకరమైన వాస్తవం.

ఆర్థిక సంస్కరణల పేరుతో 1991 నుండి అనుసరించబడిన విధానాలు పరిస్థితిని మరింత అధ్వాన్నం చేశాయి. ఈ విధానాలవల్ల 90 శాతం జనాభా ప్రయోజనాలను పొందడానికి పెట్టి కేవలం 10 శాతం ఉన్నతవర్గాలు మాత్రమే లాభపడ్డాయి.

మనదేశంలో విచక్షణారహితంగా సరళీకృత విధానాలను అనుసరించాలని ప్రచారం చేసేవారికి, ఇటీవలికాలంలో ఆగ్నేయ, తూర్పు ఆసియా దేశాలలో సంభవించిన పైనాన్స్, ఆర్థిక సంక్షోభం ఒక హెచ్చరిక.



భారతదేశానికి ఆదర్శవంతమైన నమూనాగా చెప్పబడిన దక్షిణకొరియా ఫైనాన్స్ రంగం పతనం అంచుకు చేరి పెద్దమొత్తం రుణం ఇచ్చి ఆదుకోవలసిందిగా ఐ.ఎం.ఎస్.ను వేడుకున్నది. భారతదేశం ఇటువంటి వినాశకరమైన పంథాను అనుసరించజాలదు.

ఆర్థిక సంస్కరణలకు భిన్నమైన దిశ అవసరం. వామపక్షాలు ప్రత్యామ్నాయ విధానాల గురించి నిరంతరం చెబుతున్నాయి.

మార్కెట్ వ్యవస్థను మార్చిగా అనుమతించడం, పెద్దఎత్తున ప్రైవేటీకరణ, ప్రభుత్వ రంగ నిర్మూలన, విదేశీ పెట్టుబడులకు విచక్షణా రహిత అనుమతి, దిగుమతులపై ఆంక్షల ఎత్తివేత, ఎగుమతి ఉద్దేశిత వ్యవసాయం పేరుతో భారత వ్యవసాయ రంగాన్ని అంతర్జాతీయ మార్కెట్ దయాదాక్షిణ్యాలకు వదిలివేయడం, మౌలిక సదుపాయాలు, ప్రజా ఆర్థిక, సామాజిక రంగాలలో అభివృద్ధి పెట్టుబడుల నుండి ప్రభుత్వం ఉపసంహరించుకోవడంలాంటి విధానాలతో ఆర్థికవ్యవస్థపై అదుపును పూర్తిగా ఎత్తివేయడానికి భిన్నంగా వామపక్షాలు స్వావలంబనతో కూడిన ప్రత్యామ్నాయ అభివృద్ధి పంథాను ప్రతిపాదిస్తున్నాయి.

### అభివృద్ధికి కీలకం భూసంస్కరణలు

చారిత్రానికి ప్రధాన కారణం అసమాన, దోపిడీ భూసంబంధాలు. భూస్వామ్య దోపిడీ వ్యవస్థ, దానితోపాటు ఉండే సామాజిక, ఆర్థిక అణచివేత మెజారిటీ భారతీయుల మెరుగైన జీవితానికి ప్రధాన అవరోధంగా వున్నాయి.

ఏబై ఏళ్ళ స్వాతంత్ర్యానంతరం దేశంలో మిగులుభూమిగా ప్రకటించింది 75 లక్షల ఎకరాలు మాత్రమే. ఇది వాస్తవ మిగులు భూమికన్నా చాల తక్కువ అంచనా. దీనిలో సైతం 52 లక్షల ఎకరాలు మాత్రమే పంపిణీ చేయబడింది. భూపంపిణీని మెరుగుపరచడానికి నిరుద్ధంగా గుర్త పెట్టుబడిదారీ సంస్థలు, విదేశీ పెట్టుబడిదారులకు అనుకూలంగా సీలింగు చట్టాలు సడలించబడుతున్నాయి. బంజరుభూములు, నిరుపయోగమైన అటవీభూములు భూమిలేని నిరుపేదలకు బదులు బడా కంపెనీలకు కట్టబెట్టడానికి ప్రయత్నాలు జరుగుతున్నాయి. వామపక్షాల నాయకత్వంలోని బెంగాల్, కేరళ, త్రిపుర రాష్ట్రాలు మాత్రమే భూసంస్కరణలను తీవ్రంగా తీసుకొని చిత్తశుద్ధితో అమలు పరిచాయి. దేశం మొత్తం మీద పంచబడిన మొత్తం మిగులుభూమిలో 20 శాతాన్ని ఒక్క పశ్చిమబెంగాల్లోనే పంచారు. భూసంస్కరణల చట్టం సడలించబడదన్న హామీని వామపక్షాలు కల్పించాలి.

వామపక్షాలు ఈ క్రింది అంశాలకోసం కృషి చేస్తాయి.

\* మౌలిక భూసంస్కరణలను అమలు పరిచేందుకు సత్వర, సమగ్ర చర్యలు.

\* సీలింగ్ చట్టానికి మించిన భూమిని స్వాధీనం

చేసుకొని పంపిణీ చేయడం, సాగుకు యోగ్యమైన బంజరు భూమిని పంపిణీ చేయడం.

\* భూ రికార్డులను సరిచేయడం.

\* మహిళకు జాయింట్ పత్రాలు జారీ చేయడం.

### వ్యవసాయం

\* వ్యవసాయంలో ప్రభుత్వ పెట్టుబడిని పెంచడం.

\* సేద్యపు నీటి సదుపాయాల అభివృద్ధికి అదనపు కేటాయింపులు.

\* ఆహార భద్రతకోసం ఆహారధాన్యాల ఉత్పత్తిలో స్వయంసమృద్ధిని సాధించడం.

\* సమగ్ర పంటల, పశుభీమా పథకాలు.

\* పేద, సన్నకారు రైతులకు రుణ సదుపాయాన్ని అధికం చేయడం.

\* సంప్రదాయ పంటలు పండించే రైతులకు తగు సహాయం అందించాలి. మార్కెట్ సదుపాయం, ముడి సరకుల వనరులకు రక్షణ కల్పించాలి.

### వ్యవసాయ కార్మికులు

వ్యవసాయ కార్మికులు ఆర్థికంగాను, సామాజికంగాను, అత్యంత దోపిడీ గురయ్యే వర్గం. వీరి కోసం :

\* కనీస వేతనాలకు హామీ కల్పించాలి.

\* పెన్షన్, ఇతర సాంఘిక సంక్షేమ సదుపాయాలు కల్పించాలి.

\* మహిళా వ్యవసాయ కార్మికులకు సమాన పనికి, సమాన వేతనం.

\* ఇళ్ళ స్థలాల కేటాయింపు.

\* వ్యవసాయ కార్మికులకు సమగ్ర కేంద్ర చట్టం కోసం వామపక్షాలు పోరాటాన్ని ఉధృతం చేస్తాయి. యునైటెడ్ ఫ్రంట్ కనీస ఉమ్మడి కార్యక్రమంలో పాండుపరచబడిన ఈ వాగ్దానం ఇంకా అమలు కాలేదు.

### కార్మిక వర్గం హక్కులు

సరళీకృత విధానాలు, ప్రైవేటీకరణ విధానాల వల్ల అందరికన్నా ఎక్కువగా దెబ్బతిన్నది కార్మికవర్గం. వేలాది ప్రైవేటురంగ సంస్థలు మూతపడ్డాయి. ప్రభుత్వరంగ సంస్థలు నిర్మూలించబడ్డాయి. జాతి తదితర ఖాయిలాపడ్డ సంస్థలను పునరుద్ధరించడంలో విఫలమవడం జరిగింది. ఫలితంగా వేలాది కార్మికులు ఉద్యోగాలు కోల్పోయారు. సంస్కరణల పేరుతో బడా పెట్టుబడిదారులు తమ సంస్థలు మూసివేయడానికి, తమ యూనిట్లను పునర్వ్యవస్థీకరించడానికి, పెద్దఎత్తున కార్మికులను తొలగించడానికి స్వేచ్ఛ కల్పించబడింది.

వామపక్షాలు ఈ క్రింది అంశాల కోసం పోరాడతాయి

\* ఖాయిలా సంస్థల పునరుద్ధరణ, లాభాలర్జించే ప్రభుత్వరంగ సంస్థల పేర్ల విక్రయం

నిలిపివేత, సంయుక్తరంగ ఏర్పాటు లాంటి వాటిద్వారా ఖాయిలాపడిన ప్రభుత్వరంగ సంస్థల పునరుద్ధరణ, ఎన్.టి.సి. మిల్లులు, నిరువుల కర్మాగారాలు, ఐ.డి.పి.ఎల్. లాంటి సంస్థల పునరుద్ధరణ స్వాతంత్ర్య పథకాలు - ఇవన్నీ ప్రభుత్వ రంగాన్ని పునరుజ్జీవింపచేసి, స్వావలంబనకు అవసరమైన పరిశ్రమలను పునరుద్ధరించాలన్న కృషిలో భాగంగా జరగాలి.

\* అవసరాల ప్రాతిపదికన కార్మికులకు కనీస వేతనాలు; అసంపూర్ణ కార్మికుల రక్షణకు చట్టం, ద్రవ్యోల్బణంతో అనుసంధించి వేతనాలను పెంచడం ద్వారా ఉపాధిని, వేతనాలను రక్షించడం.

\* రహస్య బ్యాలెట్ ద్వారా ట్రేడ్ యూనియన్ల గుర్తింపు, ట్రేడ్ యూనియన్ హక్కుల పరిరక్షణ.

\* మేనేజ్మెంట్ కార్మిక భాగస్వామ్య పథకాలు సమిష్టి బేరసారాల హక్కును అమలుపరచడాన్ని పరిరక్షించడం.

\* కార్మికవర్గానికి తృతీయ సదుపాయంగా పెన్షన్ ఏర్పాటు, మాజీ సైనికులకు ఒక్క ర్యాంకు, ఒక్క పెన్షన్ సూత్రం, జీవన వ్యయంతోపాటు అన్ని కేటగిరీల పెన్షన్లను పెంచడం.

### పరిశ్రమలు, మౌలిక సదుపాయరంగం

మౌలిక సదుపాయరంగంలో ప్రైవేటు పెట్టుబడి ప్రభుత్వ పెట్టుబడి స్థానాన్ని భరి చేయజాలదు. విద్యుత్, దిలికం విధానాల పునస్సమీక్ష, విద్యుదుత్పత్తి, కమ్యూనికేషన్లు, రోడ్లు మొదలైన వాటి విస్తరణకు తగిన ప్రభుత్వ పెట్టుబడులను అందించాలి.

అన్ని రంగాలలో విదేశీ పెట్టుబడులకు ప్రోత్సాహకాలు, గుండుగుత్తగా దిగుమతి ఆంక్షలను తొలగించడం దేశీయ పరిశ్రమలను తీవ్రంగా దెబ్బతీశాయి.

\* కీలక, వ్యూహాత్మక ప్రభుత్వరంగ సంస్థలకు తగు పెట్టుబడి, సాంకేతిక పరిజ్ఞానాన్ని అందించడం ద్వారా బలోపేతం చేయాలి. ప్రభుత్వరంగ సామర్థ్యాన్ని పెంచాలి. కీలక రంగాలలోకి కొత్త పెట్టుబడులను ప్రవేశపెట్టాలి. ప్రజా రవాణా, ఆరోగ్య సేవలు, విద్యా మొదలైన ప్రజల కీలకావసరాలకు సంబంధించి ప్రభుత్వరంగం కీలకసాత్ర వహించాలి.

\* స్పష్టమైన ప్రాధాన్యతలు నిర్ణయించబడిన చోటికే విదేశీ పెట్టుబడులను ఆహ్వానించాలి. సూతన ఉత్పత్తి సామర్థ్యం, సూతన సాంకేతిక పరిజ్ఞానం అభివృద్ధి అవసరాల ప్రాతిపదికన ఈ ప్రాధాన్యతలను నిర్ణయించాలి.

\* దిగుమతి సుంకాలను విచక్షణారహితంగా తగ్గించడం నుండి, విదేశీ సంస్థలు స్వాధీనం చేసుకోవడం నుండి దేశంలో పరిశ్రమలను రక్షించాలి. సూతన ఉత్పాదకరంగాలు, పరిశోధన, అభివృద్ధి, టూరిజంలాంటి సర్వీసు రంగాలలో ప్రైవేటు రంగాన్ని ప్రోత్సహించాలి.

\* తగిన ప్రోత్సాహకాలు, బ్యాంకుల నుండి



అవసరమైన రుణ సదుపాయంతో చిన్నతరహా పరిశ్రమల రంగాన్ని ప్రోత్సహించాలి.

\* చేనేత, పీచు మొదలైన సంప్రదాయ పరిశ్రమలను పరిరక్షించాలి. చేనేత వృత్తిదారులకు నూలు కంట్రోలు ధరలకు అందించాలి. వారి ఉత్పత్తుల మార్కెటింగ్ కు తగు సౌకర్యాలు కల్పించాలి.

\* లోతట్టు సముద్రజలాల్లో చేపలు పట్టే ట్రాలర్లను నిలిపివేయాలి. మత్స్యకారుల హక్కులను పరిరక్షించాలి.

డబ్ల్యు.టి.ఓ. ఒప్పందాలు వర్తమానదేశాల ప్రయోజనాలకు విరుద్ధంగా, సంపన్న దేశాల ప్రయోజనాలకు అనుకూలంగా వున్నాయి. 'ట్రీప్', 'ట్రీమ్', సర్వీసు రంగాలలో మన ప్రయోజనాలను పరిరక్షించే విధంగా సంప్రతింపులు జరిపేందుకు వర్తమానదేశాలతో కలిసికృషి చేయాలి.

### ఫైనాన్స్ రంగం

అంతర్జాతీయ ఫైనాన్స్ పెట్టుబడిదారుల ప్రయోజనాలకు అనుగుణంగా భారత ఫైనాన్స్ రంగాన్ని బహిష్కరణ చేయాలన్న వత్తిళ్లను ప్రతిఘటించాలి.

\* ఇన్స్యూరెన్స్ రంగాన్ని ప్రైవేటీకరణ చేయరాదు, ఎల్.ఐ.సి., జి.ఐ.సి.ల సామర్థ్యాన్ని పెంచేందుకు ఆ సంస్థలను మెరుగుపరచాలి. ఈ రంగంలో ఏదేని సంస్థల ప్రవేశాన్ని అనుమతించరాదు.

\* బ్యాంకింగ్ రంగాన్ని ప్రైవేటీకరించాలన్న ధోరణిని నిలిపివేయాలి. బ్యాంకులు జవాబుదారీతనం వహించే విధంగాను, సామాజిక ప్రాధాన్యతలను పునరుద్ధరించే విధంగాను సంస్కరణలు చేపట్టాలి.

\* ఓపెన్ బెటర్ల ప్రయోజనాలు పరిరక్షించే విధంగా నాన్ బ్యాంకింగ్ ఫైనాన్స్ కంపెనీలను అదుపు చేయాలి.

\* పెట్టుబడుల ప్రవాహాన్ని అదుపు చేయాలి. పెట్టుబడి భాతాల్లో కస్టర్డియన్లను ప్రవేశపెట్టరాదు.

### తగినంత వనరుల సేకరణ

\* ప్రత్యక్ష పన్ను పునాదిని విస్తృతం చేయాలి; ధనవంతులపై పన్నులు తగ్గించడానికి బదులుగా సంపన్న వర్గాలపై పన్నురేట్లను పెంచాలి. (కార్పొరేట్ పన్ను, సంపదపన్ను, ఆదాయం పన్ను మొదలైనవి), పన్ను ఖచ్చితంగా చెల్లించేలా చూడాలి, పన్ను ఎగవేత పట్ల కఠినంగా వ్యవహరించాలి.

\* దేశంలోను, నెలువల దాచబడిన నల్లడబ్బును వెలికితీసి, ఉత్పాదక కార్యకలాపాలకు మళ్లించాలి.

\* అధికారులు, ప్రభుత్వోద్యోగులు చేసే వ్యధా వ్యయాన్ని, ప్రజా ధన దుర్వినియోగాన్ని నిరోధించాలి.

### ప్రజాపంపిణీ వ్యవస్థ

ప్రజాపంపిణీ వ్యవస్థ విస్తరణకు, పటిష్టతకు

వామపక్షాలు అత్యున్నత ప్రాధాన్యతనిస్తాయి. అన్ని నిత్యావసర సరకుల ధరల పెరుగుదలనుండి సాధారణ ప్రజలను రక్షించడానికి ఇది అత్యంత సమర్థవంతమైన మార్గం. దీని కోసం :

\* 14 రకాల నిత్యావసరాలను ప్రజాపంపిణీ వ్యవస్థ సరఫరా జాబితాలో చేర్చాలి.

\* అన్ని పంచాయతీలలోను చౌకధరల దుకాణాలు, సహకార సంస్థలను ఏర్పాటు చేయాలి.

\* దారిద్ర్య రేఖకు దిగువనున్న వారికి కేంద్ర జారీ ధరలో సగానికి ఆహారధాన్యాలను సరఫరా చేయాలి.

\* ఓవర్ హెడ్ ఖర్చులను తగ్గించాలి. ఎస్.సి.ఐ.లోను, పంపిణీ వ్యవస్థలోను, వృధాను, తరుగును అరికట్టాలి.

ప్రజలు తమ నిత్యజీవితంలో భౌతికంగానూ, సాంస్కృతికంగానూ సర్వతోముఖమైన అభివృద్ధిని పొందగలిగినప్పుడే, దేశం అన్నివిధాలా పురోగమించగలుగుతుంది. సామాజిక రంగం పట్ల నిర్లక్ష్యాన్ని విడనాడాలి. అందుకోసం ప్రభుత్వవ్యయాన్ని గణనీయంగా పెంచాలి.

### విద్య

ప్రపంచం మొత్తం మీద విద్యకోసం తలసరి వ్యయం అతితక్కువగా వున్న దేశాలలో భారతదేశం ఒకటి. ఇది సిగ్గుచేటైన విషయం. వామపక్ష ఆధ్వర్యంలో ప్రభుత్వాలు నడుస్తున్న కేరళ, పశ్చిమబెంగాల్ వంటి రాష్ట్రాలలోనే. విద్యకోసం బడ్జెట్లో తగినంత కేటాయింపులు జరుగుతున్నాయి. ప్రతిబిడ్డా బడికి సోయేట్లు చూడటం, నిరక్షరాస్యతా నిర్మూలన ప్రాధాన్యతా లక్ష్యంగా వుండటం అవసరం.

అందుకుగానూ ఈ దిగువ చర్యలుచేపట్టాలి :

\* ఉచితంగా మధ్యాహ్నభోజనం, పాఠ్యపుస్తకాలు, చదువుకు అవసరమైన ఇతర సరంజామా అందించే ఏర్పాటుతో కూడిన నిర్బంధప్రాథమిక విద్యను ప్రవేశపెట్టాలి.

\* పద్నాలుగు సంవత్సరాల వయస్సు వరకు గల బాలబాలికలందరికీ ఉచిత, సార్వజనీన విద్యావకాశాలను గ్యారంటీ చేయాలి.

\* వద్నాలుగేళ్ళ వయస్సు వరకు గల బాలబాలికలందరికీ విద్యను ప్రాథమిక హక్కుగా చేయటంకోసం రాజ్యాంగానికి 83వ సవరణ చేయాలి.

\* ప్రాథమిక పాఠశాలల విస్తరణను వేగిర పరచాలి.

\* ప్రాథమిక ఉపాధ్యాయుల వేతనాలను పెంచాలి, పాఠశాలలో కనీసవసతులు కల్పించాలి.

\* సెక్యులరిజం, అభ్యుదయకరమైన విలువలు, శాస్త్రీయదృక్పథం,

\* జాతీయ సమైక్యతను ప్రబోధించేందుకు అనువైన

పాఠ్యాంశాలు, బోధనా ప్రణాళికలు రూపొందించాలి.

\* కేంద్ర బడ్జెట్లో 10 శాతం, రాష్ట్రాలబడ్జెట్లలో 30 శాతం విద్యకోరకు కేటాయించాలి.

\* జనబాహుళ్యానికి అక్షరాస్యత కల్పించే కార్యక్రమాలకు తోడ్పాటునివ్వాలి.

\* ఉన్నత విద్యావ్యవస్థను ప్రజాతంత్రీకరించడం, ఉపాధికల్పనకు దోహదపడే విద్యను పెంపొందించాలి.

### ఆరోగ్యం

సరళీకృత ఆర్థిక విధానాల పర్యవసానంగా ప్రజారోగ్య వ్యవస్థ నిర్లక్ష్యానికి గురయింది. ప్రజారోగ్యంపై వ్యయంలో కోత పెట్టడం జరిగింది. అంటువ్యాధులు, నోటిద్వారా వ్యాపించే వ్యాధులు ప్రబలడం పెద్దఎత్తున మరణాలకు కారణమవుతున్నాయి.

ఈ విషయంలో, వామపక్షాలు కోరుతున్నదేమంటే:

\* ప్రజారోగ్యం నిమిత్తం వ్యయాన్ని స్థూల జాతీయ ఉత్పత్తిలో ఐదుశాతం స్థాయికి తక్షణమే పెంచాలి. (ప్రస్తుతం అది నామమాత్రంగా, 1.12 శాతంగానే వుంది.)

\* ప్రాథమిక ఆరోగ్యకేంద్రాలను తగినంత సంఖ్యలో ఏర్పరచాలి.

\* ఆరోగ్యమంత్రిత్వశాఖ వారే నిర్దేశించిన విధంగా అవసరానికి తగిన మందులను సమకూర్చాలి.

\* సామాన్య ప్రజలకు అందుబాటులో వుండే ధరలకే అత్యవసరమైన మందులు లభ్యమయ్యేట్లు ఏర్పాటుచేయాలి.

\* వ్యాధినిరోధక చర్యలకు, మలేరియా, క్షయ మొదలైన వ్యాధుల నిర్మూలనకు కేటాయింపులను అధికంచేయాలి.

### జలవనరులు

\* నీటి విషయంలో జాతీయ స్థాయిలో ఒకేవిధానంవుండాలి. నీటివనరుల నిర్వహణలో స్థానిక ప్రజలకు, పంచాయతీలకు పాత్రవుండే ఏర్పాటు జరగాలి. భూగర్భజలాలను విచక్షణా రహితంగా వాడకుండా నియంత్రణ అమలుజరపాలి.

\* ందు లక్షల గ్రామాలలో త్రాగటానికి మంచినీరు దొరకటమే సమస్యగా వుంది. త్రాగటానికి మంచినీటిని అన్ని గ్రామాలకు, అందించే ఏర్పాటు చేయటం ప్రాధాన్యతగల కర్తవ్యంగా చేపట్టాలి.

### గృహవసతి

\* నివాసవసతి కల్పించటానికి ప్రాథమిక హక్కుతో సమాన ప్రతిపత్తిని కల్పించాలి. పట్టణప్రాంతాలలోను, గ్రామీణ ప్రాంతాలలోను పేదలకు గృహవసతి కల్పించే పథకాలను



ముమ్మరం చేయాలి.

### ఉపాధి

- \* వనిచేసే హక్కును ప్రాథమికహక్కుగా గ్యారంటీచేయాలి.
- \* ఉపాధి అవకాశాల కల్పనకై పనికి-ఆహారం పథకాలను చేపట్టాలి.
- \* విద్యావంతులైన నిరుద్యోగులకు, చేతివృత్తులవారికి, వికలాంగులకు స్వయంఉపాధి కల్పనకై తగినంత పరపతి సౌకర్యాలు కల్పించాలి.
- \* ప్రభుత్వరంగంలో నియామకాల నిలిపివేతను, ప్రస్తుతం వున్న ఉద్యోగాలలో కోతలను రద్దు చేయాలి.

### మహిళలు

- \* సామాజిక, ఆర్థిక, రాజకీయ రంగాలన్నింటా సమానప్రతిపత్తిని పొందటం కోసం మహిళలు పోరాడుతున్నారు. మహిళల హక్కులను, స్త్రీ-పురుషులమధ్య వివక్షతను అంతంచేయాలన్న పోరాటాన్ని వామపక్షపార్టీలు తమవిగా స్వీకరించి బలపరుస్తూవచ్చాయి.
- \* సమానహక్కులను, న్యాయవరమైన, రాజ్యాంగపరమైన యితర హామీలన్నింటినీ అమలు పరచాలి.
- \* చట్టసభలలో మూడవవంతు స్థానాలను మహిళలకు రిజర్వ్ చేయటానికి వుద్దేశించిన రాజ్యాంగ సవరణను ఆమోదించడం కోసం.
- \* గత పార్లమెంటులో వామపక్షపార్టీలు నికరంగా పోరాటం సాగించాయి.
- \* కొత్త పార్లమెంటులో ఈ సవరణ తక్షణమే ఆమోదంపొందేట్లు చూడటానికే వామపక్షపార్టీలు దృఢనిశ్చయంతో వున్నాయి.
- \* గ్రామీణ ప్రాంతాలలో స్త్రీల కుటుంబపెద్దలుగాగల కుటుంబాలకోసం, స్త్రీలకు ఉపాధి అవకాశాలు అధికంచేయటంకోసం ప్రత్యేక పథకాలు చేపట్టాలి.
- \* స్త్రీలపై అత్యాచారాలకు వ్యతిరేకంగా గట్టిచర్యలు తీసుకోవాలి. బాలికలపై లైంగిక వేధింపులను అరికట్టడానికి చట్టంచేయాలి.
- \* అన్ని మతాలకు, సముదాయాలకు చెందిన మహిళలకు చట్టపరిధిలో సమానహక్కులు కల్పించాలి.
- \* ఆస్తిలో సమానహక్కులు, వివాహరీత్యా ఏర్పడిన ఆస్తిహక్కులలో సమానత్వం కల్పించాలి. వివాహాలను తప్పనిసరిగా రిజిస్టర్ చేయించటం జరగాలి.
- \* బాలబాలికలచే చాకిరీ చేయించటంపై నిషేధం విధించాలి.
- \* శిశు సంరక్షణ సేవలను సర్వత్రా కల్పించాలి.

### జనాభా విధానం

అమ్మాయిలా, అబ్బాయిలా అనేదానితో నిమిత్తం లేకుండా భార్యాభర్తలిద్దరికీ ఇద్దరు సంతానం అనే ప్రాతిపదికపై పరిమితకుటుంబానికి అనుకూలంగా విస్తృత ప్రచారం సాగించాలి. ఇద్దరికంటే అధికంగా సంతానం కలిగిన వారందరినీ అనర్హులుగా చేయటంకోసం తలపెట్టిన 79వ రాజ్యాంగ సవరణ ప్రతిపాదనను ఉపసంహరించుకోవాలి. అలాంటి సవరణచేయటం మహిళల ప్రయోజనాలకు భంగకరంకాగలదు.

### సామాజిక న్యాయంకోసం

సామాజిక దోపిడీని, కుల వివక్షతను అంతంచేయటానికి సాగించే పోరాటం జయప్రదం కావాలంటే, కులంపేరుతో జరిగే వీడన ఏ రూపంలోవున్నా, దానికి వ్యతిరేకంగాను అంటరానితనం వంటి అమానుష చర్యలకు వ్యతిరేకంగాను నిరంతరపోరాటం సాగించాలి. ఈ విషయంలో ప్రభుత్వం శాసనాలను అమలుపరచటం వరకే పరిమితం కారాదు. కులతత్వానికి వ్యతిరేకంగా ప్రచారంచేయటంలో కూడా తన బాధ్యతలను నిర్వహించాలి.

### అందుకుగాను వామపక్షపార్టీలు కోరుతున్న దేమిటంటే :

#### దళితులు-ఆదివాసులు

- \* షెడ్యూల్డ్ కులాలకు, షెడ్యూల్డ్ తెగలకు చెందినవారిపై అత్యాచారాలకు పాల్పడిన వారిపై కఠినమైన చర్యలు తీసుకోవాలి. ఇందుకుగాను, అత్యాచారాల నిరోధక చట్ట నిబంధనలను ప్రయోగించాలి.
  - \* షెడ్యూల్డ్ కులాలకు, షెడ్యూల్డ్ తెగలకు రిజర్వ్ చేయబడిన కోటాలమేరకు భాళిలులేకుండా నియామకాలు జరిగేట్లు చూడాలి.
  - \* ఒ.బి.సి. రిజర్వేషన్లను అమలుపరచాలి.
  - \* రిజర్వేషన్లను దళిత క్రైస్తవులకు కూడా వర్తింపజేయాలి.
  - \* భూములపై ఆదివాసుల హక్కులను సంరక్షించాలి. అక్రమంగా వారి నుండి అన్యాయక్రంతం చేసుకోబడిన భూములను తిరిగి వారి అధీనంలోకి తేవాలి.
  - \* అడవులను, అటవీవృత్తులను అనుభవించేహక్కు వారికి దక్కేలా చేయాలి. ఇందుకుగాను ఫారెస్ట్ యాక్ట్ ను సవరించాలి.
  - \* ఆదివాసుల భాషలను, సంస్కృతిని పెంపొందించటానికి దోహదపడాలి.
- ### అల్పసంఖ్యాకవర్గాల హక్కులు
- \* అల్పసంఖ్యాకవర్గాలకు సంబంధించిన న్యాయమైన

హక్కులను వరిరక్షించాలి. వివక్షతను నిరోధించటానికిగాను రాజ్యాంగ నిబంధనలను అమలు జరపాలి.

### యువజనులు

- \* ప్రత్యేకంగా యువజనులకు సంబంధించిన సమన్వయ విషయంలో సమగ్రచర్యలు చేపట్టడంకోసం జాతీయ యువజన విధానాన్ని రూపొందించి, అమలు జరపాలి.
- \* దేశంలోని అన్ని ప్రాంతాలలోనూ, యువజనులకు క్రీడా, సాంస్కృతిక కార్యకలాపాలకు తగిన సౌకర్యాలను ప్రభుత్వమే కల్పించాలి.

### మీడియా-సంస్కృతి

- \* లౌకిక, ప్రజాతంత్ర సంస్కృతి పెంపొందటానికి తగిన సౌకర్యాలను ప్రభుత్వం కల్పించాలి. విభిన్నరీతులలో వుండే ప్రజల సంస్కృతి సంప్రదాయాలను స్వేచ్ఛగా వ్యక్తీకరించే అవకాశాలు కలుగజేయాలి. ప్రభుత్వం వాటన్నింటినీ సమభావంతో ఆదరించాలి.
- \* రాజ్యాంగంలోని ఎనిమిదవ షెడ్యూలులో పేర్కొనబడిన జాతీయభాషలన్నింటినీ సమభావంతో ప్రోత్సహించాలి, పెంపొందించాలి.
- \* ప్రసారభారతి కార్పొరేషన్ ను పటిష్టమొనరించాలి. అది సేసలైన ప్రజా ప్రసారసేవగా పెంపొందునట్లు తీర్చిదిద్దాలి. పత్రికారంగంలోను, రేడియో, టి.వి.వంటి ఎలక్ట్రానిక్ మీడియాలోనూ గుత్తాధిపత్యం పెరగడాన్ని నిరోధించటానికిగాను శాసనం చేయటం అవసరం. గుత్తాధిపత్యంలో అంతర్గతంగానే ప్రజాతంత్రవ్యతిరేక స్వభావం యిమిడివుంది. పత్రికారంగంలో విదేశీయాజమాన్యానికి తావుండరాదు. ప్రతిపాదిత బ్రాడ్ కాస్టింగ్ బిల్లును ఇందుకు అనుగుణంగా మార్చుచేయాలి.
- \* ఉపగ్రహవ్యవస్థ ద్వారా ప్రసారాలు చేసే వారికి మీడియాకోడ్ ను అమలుపరచాలి.
- \* మీడియా పాలసీలోను, పబ్లిక్ బ్రాడ్ కాస్టింగ్ సర్వీసులు కార్యక్రమాల విషయంలోనూ రాష్ట్రాల అభిప్రాయాలకు స్థానంకల్పించాలి.

### సైన్స్ - టెక్నాలజీ

స్వయంసమ్మద్ధిని సాధించటంకోసం తగిన శాస్త్రీయ - సాంకేతిక విధానాన్ని అనుసరించటం అవశ్యకం.

భారతదేశంలో శాస్త్రీయ విజ్ఞానసంస్థలు పెంపొందటానికి, పరిశోధన-అభివృద్ధి కార్యక్రమాలను చేపట్టడానికి తగిన సామర్థ్యం పెంపొందటానికి దోహదపడేదిగా ఆ విధానం వుండాలి. దేశీయమైన పరిశోధనాకృషిని, శాస్త్రీయాభివృద్ధిని పెంపొందించేందుకు తగిన పేటెంట్స్ విధానం వుండాలి.



అలాంటి విధానాన్నే విడవక అనుసరించాలి. 1970వ సంవత్సరపు భారతీయ పేటెంట్ చట్టంలో ఏవిధమైన మార్పునూ భారతీయ పరిశ్రమ ప్రయోజనాలను, వరిశోధనాప్రాధాన్యతలను, స్వావలంబనను, ఆహారసమృద్ధిని, ప్రజారోగ్యాన్ని, జాతీయ భద్రతను పరిరక్షించేదిగానే వుండాలి.

### పర్యావరణం

- \* వేగంతో కూడిన, నిలకడైన అభివృద్ధిని సాధించటానికి అవశ్యమైన చర్యలతో సమన్వయం కూడిన పర్యావరణ విధానాన్ని రూపొందించాలి.
- \* కార్మికులకు, వరిసరాలో నివసించే వారి ఆరోగ్యానికి భంగకరంగా వుండే హానికరమైన టెక్నాలజీని ప్రయోగించే పరిశ్రమలపై ఖచ్చితమైన కంట్రోలు అమలుపరచాలి.
- \* అడవులను అక్రమంగా నరికివేసే కాంట్రాక్టర్లపై కఠినమైన చర్యలు తీసుకోవాలి.
- \* అభివృద్ధి పథకాలవల్ల నిర్వాసితులయ్యే వారికి పునరావాస కల్పన విషయంలో దేశమంతటాకీ ఒకే మోస్తరుగా వర్తించే జాతీయ విధానం వుండాలి.
- \* వాహనాల ద్వారా జరిగే కాలుష్యాన్ని తగ్గించటం కోసం, సామూహికంగా ప్రయోగించే వసతులు, ప్రభుత్వరవాణా వ్యవస్థ పెంపొందటం అవసరం.

### ప్రజాతంత్ర వ్యవస్థ పటిష్ఠీకరణ

పార్లమెంటరీ ప్రజాస్వామ్య వ్యవస్థను పటిష్ఠం చేసేందుకు వామపక్షాలు కృషి చేస్తాయి. పార్లమెంటరీ ప్రజాస్వామ్యాన్ని కుదించడానికి, లేదా దానిని అధ్యక్షతరహా పాలనగా మార్చడానికి జరిగే ప్రయత్నాలను వామపక్షాలు వ్యతిరేకిస్తాయి. పార్లమెంటరీ ప్రజాస్వామ్యాన్ని దిగజార్చే ఎటువంటి చర్యలైనా నియంతృత్వానికి దారితీస్తాయి. వీటిని వామపక్షాలు పూర్తిగా వ్యతిరేకిస్తాయి. దేశంలో పార్లమెంటరీ ప్రజాస్వామ్యాన్ని పటిష్ఠం చేయాలంటే ముందుగా ఎన్నికల సంస్కరణలకు పూనుకోవాల్సి వుంది.

### ఎన్నికల సంస్కరణలు

ఈ క్రింది చర్యలు గైకొనాలి :

- \* ఎన్నికల వ్యయ పరిమితిని అమలు చేయడంలో లోసుగులను తొలగించడానికి, పార్టీలు, మిత్రులు చేసే అన్ని ఖర్చులను అభ్యర్థి వ్యయంలోకి వచ్చేలా ప్రజాప్రాతినిధ్య చట్టం సెక్షన్ 77 సవరణ.
- \* పాక్షిక జాబితా పద్ధతిలో దామాషా ప్రాతినిధ్యం.
- \* నేర చరిత్ర కలిగిన వ్యక్తులు ఎన్నికల్లో పోటీ చేయకుండా సమర్థవంతంగా నిరోధించడం.
- \* గుర్తింపు పొందిన రాజకీయ పార్టీల అభ్యర్థులకు మెటీరియల్ సమకూర్చడం లాంటి రూపంలో ప్రభుత్వం ఖర్చులు భరించడం.

- \* ఎన్నికైన ప్రతినిధి తాను ఏ పార్టీ ప్రతినిధిగా ఎన్నికయ్యాడో ఆ పార్టీని వదిలి వెళ్ళిపోయేటప్పుడు ఎన్నికైన పదవిని కూడా కోల్పోయేలా ఫిరాయంపు నిరోధక చట్టాన్ని సవరించడం.

### అవినీతి నిరోధం

- \* అవినీతిని అన్నిచోట్ల ముఖ్యంగా ఉన్నత పదవులనధిష్టించిన వారిని నిరోధించాలి.
- ప్రధానమంత్రి వరకు అందరు ప్రజాసేవకులపైన దర్యాప్తు జరిపేందుకు, సిపారసులు కట్టుబడేవిగా చేసేందుకు లోక్ పాల్ చట్టాన్ని తేవాలి. విచారణ వరకు దారితీసేలా సి.బి.ఐ., ఇతర దర్యాప్తు సంస్థలకు నిర్వహణాపరమైన స్వయంప్రతిపత్తి కల్పించాలి.
- \* పాలనా వ్యవస్థ జవాబుదారీతనం కలిగి వుండాలి. ప్రజలకు సమాచారాన్ని తెలుసుకునే హక్కు వుండాలి. దీనికోసం సమాచార హక్కు చట్టాన్ని తీసుకురావాలి.

### న్యాయ సంస్కరణలు

- \* హైకోర్టుల, సుప్రీంకోర్టు జడ్జీలను నియమించేందుకు జాతీయ న్యాయ కమిషన్ ను ఏర్పాటు చేయాలి. సాధారణ ప్రజలకు అందుబాటులో వున్న ఖర్చుతో సత్వర ఉపశమనం కలిగించే విధంగాను, జవాబుదారీ తనాన్ని పెంచే విధంగాను న్యాయవ్యవస్థలో సంస్కరణలు తేవాలి.
- \* చట్టసభ, న్యాయవ్యవస్థ, పరిపాలనా వ్యవస్థల మధ్య సంబంధాలలో సమతుల్యత ఉండాలి. ప్రతి విభాగం ఇతర విభాగాలకు చెందిన చట్టబద్ధమైన అధికారాలలో జోక్యం చేసుకోకుండా తన అధికారాన్ని అమలు పరిచేవిధంగా ఈ సంబంధాలుండాలి.
- \* తగిన రాజ్యాంగ సంస్కరణల ద్వారా కేంద్రం నుండి రాష్ట్రాలకు అధికారాల బదలాయింపు, జిల్లా సంస్థలకు, పంచాయతీలకు అధికార వికేంద్రీకరణ, ప్రణాళికలు, పథకాల రూపకల్పనలో స్థానిక పాత్ర వుండేలా చూడటం.

### వామపక్ష ప్రభుత్వాలు

పశ్చిమబెంగాల్, కేరళ, త్రిపుర రాష్ట్రాలలో వామపక్ష నేతృత్వాన వున్న ప్రభుత్వాలు వామపక్షాల అర్హతలను నిరూపించాయి. భూసంస్కరణల అమలు, కష్టజీవుల హక్కుల పరిరక్షణ, పంచాయతీలకు అధికార వికేంద్రీకరణ, అట్టడుగుస్థాయి వరకు ప్రజాస్వామ్యాన్ని తీసుకువెళ్ళడం - ఈ ప్రభుత్వాలు సాధించిన కొన్ని విజయాలు. ఈ ప్రజా అనుకూల, ప్రజాతంత్ర విధానాలు కేంద్రంలో పరిపాలించే ప్రభుత్వ అజెండాలో కూడా ఉండాలని వామపక్షాలు కోరుకుంటున్నాయి.

వామపక్షాలైన సి.పి.ఐ. (ఎం), సి.పి.ఐ., పార్వర్ట్ బ్లాక్, ఆర్.ఎన్.పి.లకు ఓటు చేయడం ఈ

క్రింది వాటికి హామీ కల్పిస్తుంది:

- \* భారత రిపబ్లిక్ సెక్యూలర్ ప్రజాతంత్ర పునాదికి, జాతీయ సమైక్యతకు హామీ.
- \* ప్రజా అనుకూల ఆర్థిక విధానాలు.
- \* అవినీతి రహిత ప్రభుత్వం కోసం, వ్యవస్థ కోసం పోరాటాన్ని ముందుకు తీసుకువెళ్ళడం.
- \* సమానత్వంతో కూడిన అభివృద్ధికి కృషిచేసే పటిష్ఠమైన యునైటెడ్ ప్రభుత్వం.

## కవిత ఓదెసే ముందు

కేంద్ర ప్రభుత్వోద్ధోగి -

యూచించు ఒకసారి

మీ ఓటు నాడించి - ఎవరెవరో వస్తారు.

కులాల కుళ్ళును - మతాల ముత్తును

ముందుకు తెచ్చి - ముద్దపెడతారు.

పందొమ్మిదొందల అరవైలోన

కనీసవేతనం కావాలనంటే

అర్జినెన్టుల బెట్టి అణచివేశారు.

పందొమ్మిదొందల అరవై ఎనిమిదిన

అవసరాల మేర జీతాలు అడిగితే

తూటాలతో వారు కాల్చి వేశారు

పందొమ్మిదొందల డెబ్బెదినాల్గులో

సమస్తలపై మనం సమ్మెలో కెళ్ళితే

పగబట్టివారు వేధించలేదా!

ఎమ్మెల్యే బెట్టి అర్థఫాసెస్టుల్ని

యూవత్తు దేశాన్ని గడగడలాడించి,

పాలనలో నుండి పతనమైనారు!

బోనస్ సీలింగు తొలగించువారులో

ఐదో వేతన సంఘ అవకతవకలను

ఐకమత్యంగా ఎదిరించినప్పుడు

అండదండలిచ్చి తోడుగ నిల్చిన

భైతన్యశక్తులకు ఓటిచ్చి పంపాలి.

శక్తినంతటినీ కూడ గట్టి మనం

దరిజేరనీయుద్దు అవినీతిపరులను

పారద్రోలాలి ఫాసిస్టు శక్తులను

- జి.వి.

ఒంగోలు.



# మధ్యంతర ఎన్నికలు-కార్మిక వర్గం

**ప** దకొండవ లోక్సభకు 1996లో సార్వత్రిక ఎన్నికలు జరిగిన 18 మాసాలలోనే మరల 1998 ఫిబ్రవరిలో మధ్యంతర ఎన్నికలు జరపాల్సివచ్చింది. త్వరలోనే దేశాన్ని ఎన్నికల వాతావరణం చుట్టుముట్టనుంది. కాంగ్రెస్ పార్టీ, ముఖ్యంగా అడ్డాఅదుపు లేని దాని నాయకుడు సీతారాంకేసరి ఆడిన రాజకీయ జూదం వల్ల దేశంపై అనివార్యంకాని ఈ పరిస్థితి విధించబడింది.

రాజీవ్ గాంధీ హత్య కేసులో డి.ఎం.కె.ను ఎత్తిచూపిన జైన్ కమిషన్ నివేదికను పత్రికలకు ఒక పథకం ప్రకారం లీక్ చేశారు. భారతదేశంలోని పాలక సంకీర్ణం నుంచి డి.ఎం.కె.ను తొలగించాల్సిందిగా కాంగ్రెస్ పార్టీ డిమాండ్ చేసింది. జైన్ కమిషన్ నివేదిక తాత్కాలికమైనదయినప్పటికీ ఆరోపణలకు తగిన ఆధారాలను చూపకుండా నేరుగా డి.ఎం.కె.ను తప్పుపట్టింది. ఈ అంశంపై యునైటెడ్ ఫ్రంట్ చీలిపోతుందని, కొన్ని నెలల క్రితం ప్రధానమంత్రి పదవి నుంచి దేవేగౌడను తొలగించినట్లుగానే తాను బ్లాక్ మెయిల్ చేస్తే దానంతటదే పతనమవుతుందని కేసరి భావించారు. మధ్యంతర ఎన్నికలను తప్పించేందుకు కేంద్రంలో ప్రభుత్వ ఏర్పాటుకు కాంగ్రెస్ కు యు.ఎఫ్. మద్దతివ్వాలని డిమాండ్ చేసే మొండి ధైర్యం కేసరికి వచ్చింది.

కేసరి జూదం బెడిసికొట్టింది. యు.ఎఫ్. భాగస్వామ్య పార్టీలన్నీ ఐక్యంగా నిలిచాయి. తద్వారా యు.ఎఫ్. ప్రభుత్వం నుంచి డి.ఎం.కె.ను తొలగించాలన్న కాంగ్రెస్ డిమాండ్ ను వ్యతిరేకించాయి. ప్రధానమంత్రిగా మూవనార్ లేదా ములాయంసింగ్ యాదవ్ లను నియమించాలని ప్రతిపాదించేందుకు ఆయన పన్నిన దుష్ట పన్నాగాన్ని కూడా యు.ఎఫ్. తిప్పి కొట్టింది.

## లోక్ సభ రద్దు

ఇతర పార్టీలనుంచి తనకు మద్దతు లభిస్తుందని పేర్కొనకుండానే ప్రభుత్వాన్ని ఏర్పాటు చేసేందుకు కాంగ్రెస్ సంసిద్ధతను వ్యక్తం చేయడం పరిహాసంగా మిగిలింది. ఫిరాయింపులను ప్రోత్సహించడంలోనూ, సభ్యుల కొనుగోలు చేయడంలోనూ యు.పి.లో

అనుభవాన్ని గడించిన బి.జె.పి. పరిస్థితిని తనకు అనువుగా మార్చుకునేందుకు కాంగ్రెస్ నుంచి ఫిరాయింపులను ప్రోత్సహించేందుకు ప్రయత్నించింది. తాము ప్రభుత్వాన్ని ఏర్పాటు చేసేందుకు ఎం.పి.లకు బి.జె.పి. చెల్లించనున్న ధరను పత్రికలలో బహిరంగంగా ప్రకటించారు. అయినప్పటికీ దాని కుతంత్రాలు దారుణంగా బెడిసికొట్టాయి. జైన్ కమిషన్ నివేదికను పార్లమెంట్ లో ప్రవేశపెట్టాలని యు.ఎఫ్. ప్రభుత్వాన్ని డిమాండ్ చేసిన అనంతరం దానిపై చర్చ జరగకుండా వుండాలని కాంగ్రెస్

## ఎం.కె.పాంథే

భావించింది. వారు పార్లమెంట్ కార్యక్రమాలను స్తంభింపజేశారు. దానితో స్పీకర్ సభను నిరవధికంగా వాయిదా వేయాల్సివచ్చింది.

కాంగ్రెస్ పార్టీ యు.ఎఫ్. ప్రభుత్వానికి మద్దతును అధికారికంగా ఉపసంహరించుకోగా గుజ్రాల్ ప్రభుత్వం తొలుత రాజీనామా చేసి, అనంతరం లోక్ సభ రద్దుకు సిఫారసు చేసింది.

దేశంలో పెరుగుతున్న రాజకీయ అస్థిరతను చూసిన రాష్ట్రపతి పార్లమెంట్ ను రద్దు చేసి, మధ్యంతర ఎన్నికలు జరపాల్సిందిగా ఆదేశించారు. ఎన్నికలు జరిపేందుకు ప్రభుత్వ ఖజానాకు రు.800 కోట్లు ఖర్చవుతుంది.

## మారుతున్న రాజకీయ దృశ్యం

పదకొండవ లోక్ సభ ఎన్నికల ఫలితాలు భారతదేశ రాజకీయ పరిస్థితికి సంబంధించి దిగువ అంశాలను ఎత్తి చూపాయి.

మొట్టమొదటిది దేశంలోని మతతత్వ పార్టీ అయిన బి.జె.పి. పార్లమెంటులో ఏకైక పెద్దపార్టీగా వచ్చింది. కానీ స్పష్టమైన మెజారిటీని పొందడంలో విఫలమయింది. అయితే అది శివసేన, అకాలీలు, సమతాపార్టీల సహాయంతో ప్రభుత్వాన్ని ఏర్పాటు చేసేందుకు ముందుకు వచ్చింది. 13 రోజుల పాటు ప్రభుత్వాన్ని నడిపింది.

రెండవది, రెండు సందర్భాలలో

మినహా 50 ఏళ్ళపాటు దేశాన్ని పాలించిన కాంగ్రెస్ పార్టీ ఎన్నికల్లో తీవ్రంగా దెబ్బతిన్నది. స్వాతంత్ర్యానంతరం ఎన్నడూలేనంత తక్కువగా పార్లమెంట్ లో 142 సీట్లను మాత్రమే గెలుచుకోగలిగింది. ఆ పార్టీ నాయకులు అనేక కుంభకోణాలు, కోర్టు కేసుల్లో చిక్కుకోవడంతో అది విశ్వసనీయతను కోల్పోయింది.

మూడవది, బయటినుంచి కాంగ్రెస్ మద్దతు తీసుకొని కాంగ్రెస్ తర, బి.జె.పి. యేతర పార్టీలు యు.ఎఫ్. ప్రభుత్వాన్ని ఏర్పాటు చేశాయి. భిన్నాభిప్రాయాలున్నప్పటికీ కాంగ్రెస్ తర, బి.జె.పి. యేతర ప్రభుత్వ ఏర్పాటుకు యు.ఎఫ్. పార్టీలు ముందుకొచ్చాయి.

నాల్గవది, వామపక్ష పార్టీలు గెలుచుకున్న సీట్ల విషయంలోనూ, పొందిన ఓట్ల విషయంలోనూ తన స్థితిని పటిష్టపరచుకోలేకపోయినప్పటికీ యు.ఎఫ్.లో అవి కీలక స్థానాన్ని నిర్వహించాయి.

యు.ఎఫ్. ప్రభుత్వం ఉదారవాద అనుకూల విధానాలను అనుసరించినప్పటికీ అది మాత్రమే బి.జె.పి., కాంగ్రెస్ లను అధికారానికి దూరంగా వుంచగలదు. గనుక వామపక్ష, ప్రజాతంత్ర ఉద్యమం దానికి మద్దతివ్వాలి వచ్చింది.

## కార్మిక వర్గ పోరాటాలు

అయినప్పటికీ యు.ఎఫ్. ప్రభుత్వం అవలంబిస్తున్న ఆర్థిక విధానాలకు వ్యతిరేకంగా ట్రేడ్ యూనియన్ ఉద్యమం తీవ్రపోరాటాలను జరపాల్సి వచ్చింది. కార్మికుల కోసం కనీస ఉమ్మడి కార్యక్రమాన్ని అమలు చేయడంలో హామీలను పొందేందుకు కార్మికవర్గం ఒక ఉద్యమాన్ని చేపట్టాల్సి వచ్చింది. అయినప్పటికీ సి.ఎం.పి. అమలుకు ప్రభుత్వం రాజకీయ దృఢ సంకల్పాన్ని ప్రదర్శించలేదు.

ఈకాలంలో భారతదేశ కార్మిక వర్గం పెరుగుతున్న పారిశ్రామిక ఖాయలాను, ప్రభుత్వ, ప్రైవేట్ సంస్థల మూసివేతను ఎదుర్కోవలసి వచ్చింది. అనేక పారిశ్రామిక సంస్థలలో మానవ శక్తిని తగ్గించడంవల్ల నిరుద్యోగం తీవ్రంగా పెరిగింది. నిత్యావసర వస్తువుల ధరలు పెరగడంతో కార్మికవర్గ



జీవనం మరింత కఠినంగా మారింది. దారిద్ర్యరేఖకు దిగువనున్న వారి సంఖ్య తీవ్రంగా పెరిగింది.

ఆర్థికవ్యవస్థలో మాంద్యం పెరిగిపోవంతో పారిశ్రామికాభివృద్ధి క్రమంగా తగ్గిపోతోంది. రాజకీయాలు నేరపూరితం కావడంతో దేశంలో పరిస్థితి మరింతగా విషమిస్తోంది. పైపెచ్చు బూర్జువా పార్టీలలో భయానకమైన స్థాయిలో పెరిగిపోతున్న ఈ అవినీతి మన ఆర్థికవ్యవస్థలోని కీలకమైన వాటిని హరించి వేస్తోంది.

ఈ భయంకరమైన పరిస్థితిని అవకాశంగా తీసుకొని దేశ సమైక్యతనే ముక్కలు చేసేందుకు మతతత్వ, వేర్పాటువాద శక్తులు భయానకంగా తలెత్తుతున్నాయి. దేశంలో అస్థిరతను సృష్టించేందుకు ఈ శక్తులు సామ్రాజ్యవాద శక్తుల నుంచి నైతిక, పాదార్థిక సహాయాన్నింతటినీ పొందుతున్నాయి. ఐ.ఎం.ఎఫ్., ప్రపంచ బ్యాంక్ విధానాలు వర్తమాన దేశాలు బహుళజాతి దేశాలపై మరింతగా ఆధారపడేలా చేస్తాయని కొన్ని ఆసియా టైగర్లు ఎదుర్కొంటున్న తీవ్ర సంక్షోభం తెలియజేస్తోంది. ఈ పరిణామాలన్నీ రానున్న పార్లమెంటరీ ఎన్నికలపై తమ ప్రభావాన్ని చూపుతాయి. గనుక కార్మిక వర్గం ఒక స్పష్టమైన వైఖరిని తీసుకోవాల్సివుంది.

### మూడు రాజకీయ పాండికలు

కేంద్రంలో ప్రభుత్వ ఏర్పాటుకు ప్రజల మద్దతును కోరేందుకు దేశంలో మూడు ప్రధాన రాజకీయ కూటములు వస్తున్నాయి.

కాంగ్రెస్ పార్టీని కార్మికవర్గం గట్టిగా వ్యతిరేకించాలి. గత ఎన్నికల్లో కంటే కూడా మరింతగా పరాజయం పాలయ్యేట్లు చూడాలి.

మతతత్వ బి.జె.పి. నేతృత్వంలో మరో రాజకీయ కూటమి వున్నది. అది బహిరంగంగానే హిందూత్వ పాచికను ప్రదర్శిస్తోంది. దాని అవకాశవాదం యు.పి.లో స్పష్టంగా కనిపించగా, జయలలితతో దాని పాత్తు అది చెప్పుకుంటున్న విలువల ఆధారిత రాజకీయాల బండారాన్ని బట్టబయలు చేసింది. బి.జె.పి., దాని మిత్రపక్షాలను ఓడించేందుకు గట్టిగా కృషి చేయాలి, తద్వారా ఈ ప్రతిఘాత రాజకీయ శక్తుల బలం పార్లమెంట్లో తగ్గుతుంది.

మూడవ రాజకీయ కూటమి 13 పార్టీల యునైటెడ్ ఫ్రంట్. కాంగ్రెస్, బి.జె.పి.లు అధికారంలోకి రాకుండా అడ్డుకోగల ఏకైక

కూటమి యిదే. వామపక్ష పార్టీలు, ప్రాబల్యమున్న కొన్ని ప్రాంతీయ పార్టీలు ఇందులో వున్నాయి. దీని మిత్రపక్షాలు కొన్ని ఐ.ఎం.ఎఫ్., ప్రపంచ బ్యాంక్ ఆర్థిక విధానాలకు మద్దతు తెలుపుతున్నప్పటికీ, ఈ విధానాలకు వ్యతిరేకంగా పోరాడాల్సిన ఆవశ్యకత వున్నదని యు.ఎఫ్. అభ్యర్థులకు కార్మిక వర్గం తెలియజేస్తూంది. అలాచేస్తేవారు ఎన్నికల ప్రచారంలో ఈ విధానాలకు వ్యతిరేకంగా ముందుకు రాగలరు.

### కార్మికవర్గం ముందున్న లక్ష్యాలు

ఈ ఎన్నికల్లో వామపక్ష సంఘటన అభ్యర్థులు పెద్దసంఖ్యలో గెలుపొందేలా చూడాల్సిన ప్రధాన బాధ్యత కార్మిక వర్గంపై వుంది. వామపక్షాలు బలపడితే యు.ఎఫ్. ప్రభుత్వ ప్రజానుకూల విధానాలపై మరింత ప్రభావాన్ని చూపగలదు.

యు.ఎఫ్. మరింత బలంగా ముందుకొచ్చేలా కార్మిక వర్గం చూడాలి. అప్పుడే తన ప్రభుత్వ మనుగడ కోసం అది బయటనుంచి కాంగ్రెస్ యిచ్చే మద్దతుపై ఆధారపడే అవసరం వుండదు.

ఎన్నికల సమరం ఫలితం దేశ తక్షణ లక్ష్యాన్ని నిర్ణయించునుంది. కనుక కార్మిక వర్గం ఈ క్రింది వాటి కోసం కృషిచేయాలి.

● పెద్ద వ్యాపార సంస్థలు, భూస్వాములు, బహుళజాతి కంపెనీల పక్షాన వున్న, అవినీతి, కుంభకోణాల్లో చిక్కుకున్న కాంగ్రెస్ ను ఓడించాలి.

● అన్ని అవకాశవాద పోకడలను, కూటములను ఆశ్రయించి, హిందూత్వన్ని ఉపయోగిస్తున్న మతతత్వ శక్తుల పార్టీ అయిన బి.జె.పి.ని ఓడించాలి.

● కాంగ్రెస్, బి.జె.పి.లను ఓడించేందుకు, దేశంలోని లౌకిక, ప్రజాతంత్ర శక్తులను గెలిపించేందుకు యు.ఎఫ్. అభ్యర్థులకు ఓటు వేయాలి.

● దేశాన్ని బహుళజాతి కంపెనీల పిడికిలిలోకి తెచ్చిన, పేదరికాన్ని పెంచిన, భారతదేశ స్వావలంబన ఆర్థికవ్యవస్థ నిర్మాణం కోసం జరుగుతున్న పోరాటాలపై ప్రతికూల ప్రభావాన్ని చూపుతూ ప్రభుత్వ రంగాన్ని నాశనం చేసేందుకు దారి తీస్తున్న ఐ.ఎం.ఎఫ్., ప్రపంచ బ్యాంక్ ఆదేశిత ఆర్థిక సంస్కరణలను వ్యతిరేకించాలి.

## పత్తిరైతుల

గత మూడు మాసాలుగా పరంపరగా కొనసాగుతున్న పత్తిరైతుల ఆత్మహత్యలు రాష్ట్ర ప్రజానీకాన్ని కలవరపరుస్తూన్నాయి. సమస్యల సుడిగుండంలో చిక్కుకొని దిక్కుతోచని స్థితిలో కొన్ని చోట్ల కుటుంబంలోని సభ్యులందరూ నైరాశ్యానికి గురై పురుగుమందులు తాగి సామూహికంగా ఆత్మహత్యలు చేసుకొంటున్న తీరు పత్తిరైతులు ఎదుర్కొంటున్న సమస్యల తీవ్రతకు దర్పణం పడుతున్నది.

వరంగల్, కర్నూలు, ఆదిలాబాద్, మెదక్, మహబూబ్ నగర్, నిజామాబాద్, కరీంనగర్ జిల్లాలలో ఇప్పటికే (22.1.98) సుమారు 57 మంది పత్తిరైతులు ఆత్మహత్యలు చేసుకున్నారు. ఈ ఘోరకలిలో, ఇంకెందరు బలపుతారో అన్న ఆందోళన సర్వత్రా వ్యాపించి వుంది. ఇందులో ఎక్కువ మంది వరంగల్ జిల్లావారు. అందునా పేదరైతులు, కౌలురైతులే ఎక్కువ సంఖ్యలో వున్నారు. 2-3 ఎకరాల ఆస్తికల వీరు భవిష్యత్తుపై ఆశతో పెద్ద మొత్తంలో వడ్డీలకు అప్పులు తెచ్చి, పెట్టుబడులు పెట్టి ప్రకృతి అనుకూలించక, పండిన కొద్దిపాటి పంటకు గిట్టుబాటుధర లేక, అప్పులు తిరిగి చెల్లించే మార్గం కానరాక, వడ్డీలకే ఉన్న పొలం చాలక, అప్పుల బాధలు తాళలేక, నిరాశా నిస్పృహలకులోనై ఆత్మహత్యలకు పాల్పడుతున్నారు. కేంద్ర, రాష్ట్ర ప్రభుత్వాలు దీనికి స్పందించి, బాధిత రైతాంగాన్ని ఆదుకునేందుకు కొన్ని తక్షణ చర్యలు చేపట్టాయి. ఈ స్పందన ఆహ్వానించదగినదే. ఐతే ఈ చర్యలన్నీ తాత్కాలిక ఉపశమనాన్ని కల్గించేవి మాత్రమే. ఈ సమస్యకు మూలకారణాలను పరిశోధించి శాశ్వత పరిష్కారం కనుగొనే దిశగా ప్రభుత్వాలు చర్యలు చేపట్టాలి.

పత్తిరైతుల ఆత్మహత్యలకు ఆరంభం ఇప్పటిది కాదు. 1987-88లో ప్రకాశం, గుంటూరు జిల్లాలలో 37 మంది పత్తిరైతులు అప్పుల బాధలు తాళలేక ఆత్మహత్యలు చేసుకున్నారు. దేశవ్యాప్తంగా ఈ సంఘటన పెద్ద సంచలనాన్ని సృష్టించింది. ఆంధ్రప్రదేశ్ రైతు సంఘం చొరవతో అఖిలపక్ష



# ఆత్మహత్యలు - కారణాలు, పరిష్కారం

రైతాంగ ఉద్యమం నడిచింది. నాడు కేంద్రంలో అధికారంలో ఉన్న నేషనల్ ఫ్రంట్ ప్రభుత్వం ఈ సమస్య పరిశీలనకు పి.జి.ఓ.రూ కమిటీని నియమించింది. ఆ కమిటీ కొన్ని శాశ్వత పరిష్కార చర్యలను సిఫారసు చేసింది. అవి ఈనాటికీ అమలులోకి రాలేదు. అందుకే ఈ సమస్య పది సంవత్సరాల అనంతరం మరలా పునరావృతమయ్యింది. సమస్య యొక్క మూలకారణాలను మనం పరిశీలించవలసి వుంది. కర్ణుడి చావుకి పలు కారణాలన్నట్లు వత్తిరైతుల విషయంలోనూ వలు అంశాలున్నాయి.

## ప్రభుత్వ విధానాలే అన్ని అనర్థాలకు మూలం

గత ఆరున్నర సంవత్సరాలుగా సంస్కరణల పేరుమీద దేశంలో నూతన ఆర్థిక విధానాలు అమలులో వున్నాయి. సంస్కరణల పర్యవసానంగా చాలాకాలంగా ఎరువులు, పురుగుమందులు, విత్తనాలు, విద్యుత్ వంటి అంశాలపై ప్రభుత్వపరంగా ఇస్తున్న సబ్సిడీలు చాలావరకు ఉపసంహరించబడ్డాయి. అందువల్ల వ్యవసాయ పెట్టుబడులు 2-3 రెట్లు పెరిగాయి.

పంటలకు నీటివసతి కల్పించే బాధ్యత నుండి క్రమంగా ప్రభుత్వం తప్పుకుంటున్నది. ఆమేరకు బడ్జెట్లో ఈ రంగానికి కేటాయింపులు తగ్గిస్తున్నది. ఫలితంగా రాష్ట్రంలో 1/3వ వంతు సేద్యపు భూమికి నీరందించడానికి ఉద్దేశించబడిన ప్రాజెక్టులు గత 3-4 సంవత్సరాలుగా సామర్థ్యం తగ్గి ఒక్కపంటకు కూడా సరిగ్గా నీరందించలేకపోతున్నాయి. విద్యుత్ సబ్సిడీలో కోత పెట్టడం, పవర్ కట్ ల వల్ల రాష్ట్రంలోని 18లక్షల విద్యుత్ మోటారు సెట్లు సరిగ్గా పనిచేయక సకాలంలో అవసరమైన నీరందక రైతాంగం దివాళా తీస్తున్నారు. పత్తిరైతులు ఆత్మహత్యలకు గురైన తెలంగాణా జిల్లాలలో దీని ప్రభావం ఎక్కువగా వున్నది.

వ్యవసాయరంగాన్ని ప్రాధాన్యతా రంగంగా గుర్తించి ఈ రంగంలో పంటరుణాలు చాలా తక్కువ వడ్డీలకు ప్రభుత్వం తన ఆర్థిక సంస్థల ద్వారా అందించేది. కాని ప్రస్తుత కాలంలో ఈ రంగానికి కేటాయింపులు గణనీయంగా

తగ్గాయి. వడ్డీరేట్లు పెరిగాయి. ఈ విషయంలో వరంగల్ జిల్లా అనుభవాన్ని పరిశీలిద్దాం. 1997-98లో పత్తిపంట సేద్యానికి రు.120కోట్లు అవసరం కాగా అందుకుగాను ప్రభుత్వ సంస్థలు రు.14.32కోట్లు కేటాయించి ఆచరణలో 10కోట్ల రుణంగా అందించాయి. అంటే అవసరంలో 92% అనగా రు.110కోట్లు పెట్టుబడికి అనివార్యంగా ప్రైవేటు ఫైనాన్స్ కంపెనీలపై ఆధారపడి అధికవడ్డీలకు తెచ్చుకోవలసి వచ్చింది. వడ్డీభారం మోయలేక పేద, కొలు రైతాంగం నడ్డి విరగింది.

పంటలకు ధరవరలు నిర్ణయించే మార్కెట్ పై ప్రభుత్వ నియంత్రణ అవసరం లేదని, ధరలను నిర్ణయించే అంశాన్ని పెట్టుబడిదారులకే వదిలివేయాలనే (స్వేచ్ఛా మార్కెట్) విధానం దేశంలో క్రమంగా అమలులోకి వచ్చింది. ఫలితంగా 94-95లో క్వంటల్ పత్తి రు.2100.00 వుండగా, 95-96లో, రు.1500.00లకు, 96-97లో రు.1800.00లకు పడిపోయింది. ధరలను నిర్ణయించడంలో కేంద్ర ప్రభుత్వం దేశ, విదేశీ మార్కెట్లను పరిశీలనకు తీసుకోకుండా ఈ రంగంలోని బడా వ్యాపారుల, మధ్యదళారుల వత్తిడికి లొంగుతున్నది. ఈ సీజన్లో ప్రైవేటు వ్యాపారులు రు.1800లకు కొంటుండగా ప్రభుత్వం పత్తి మద్దతు ధరను రు.1330-1550గా ప్రకటించింది.

పత్తి ఎగుమతి, దిగుమతులలో రైతాంగాన్ని కాపాడేందుకు నిర్దిష్టవిధానం లేదు. వస్త్రపరిశ్రమల యజమానులు, మధ్యదళారుల కోసమే విధానాలు రూపొందుతాయి. దేశంలోని పత్తిరైతాంగాన్ని దోపిడీ చేసేందుకు వీలుగా ఈ విధానం రూపొందుతుంది. 1993-94లో రు. 653.59కోట్ల పత్తిని మనం ఎగుమతి చేయగా, ఆ మరుసటి సంవత్సరం కేవలం రు.140కోట్ల విలువైన పత్తినే ఎగుమతి చేశాం.

రైతాంగానికి గిట్టుబాటుధరలు కల్పించే ఉద్దేశంతో ఏర్పాటైన కాటన్ కార్పొరేషన్ ఆఫ్ ఇండియా (సి.సి.ఐ.), స్టేట్ ట్రేడింగ్ కార్పొరేషన్ (ఎస్.టి.సి.), నాఫెడ్, మార్క్ ఫెడ్ వంటి ప్రభుత్వరంగ సంస్థలు తమ అవసరాలకు రైతుల నుండి కాకుండా 90%వరకు

మధ్యదళారుల నుండి కొంటున్నాయి. విపత్కర పరిస్థితులలో రైతాంగం పెద్ద ఎత్తున ఆందోళనకు దిగినపుడే ఈ సంస్థలు అనివార్యమై రంగంలోకి వచ్చి రైతులకు కొంత మేలు చేయగల్గుతున్నాయి. మార్కెట్ పెట్టుబడిదారుల చేతులలో వున్నంతకాలం వారే లాభ వడతారు. మార్కెట్లో ప్రభుత్వజోక్యం వుంటేనే రైతులకు కొంతమేలు జరుగుతుంది. గత సంవత్సరం దాని వల్లే మిర్చి, పొగాకు రైతులకు కొంతలాభం జరిగింది.

1997లో పై అంశాలకు తోడు కనీవీని ఎరుగని విధంగా ఖరీఫ్లో అనావృష్టి రబీలో అధికవర్షాలు పడి పరిస్థితి భయంకరంగా తయారయింది. పురుగును కంట్రోల్ చేసే పేరిట వరంగల్ జిల్లాలో ఎకరాకు 6వేల రూపాయల విలువైన పురుగుమందులను అశాస్త్రీయంగా వాడారు. ఈ విషయంలో వ్యవసాయశాఖ జోక్యం లేదు. ఫలితం పురుగు కంట్రోలు కాకపోగా మరింత ప్రబలి పూర్తిగా అదుపు తప్పింది. దిగుబడి పూర్తిగా తగ్గిపోయింది. వీటన్నిటి వర్యవసానమే పత్తిరైతుల ఆత్మహత్యలు.

## ఆత్మహత్యలు కాదు - సమైక్య పోరాటమే పరిష్కారం

ఆత్మహత్యలు ఈ సమస్యకు పరిష్కారం కావు. కానేరవు. కసాయి హృదయాన్ని గొర్రె కన్నీరు మార్చలేదు. ప్రభుత్వ విధానాలకు వ్యతిరేకంగా సమైక్య పోరాటం నడిపి శాశ్వత పరిష్కారాలు సాధించాలి. డా॥ఓ.రూ కమిటీ సిఫార్సు చేసిన విధంగా - జాతీయస్థాయిలో వత్తి వుత్పత్తి మార్కెటింగులను క్రమబద్ధం చేసే సంస్థను నెలకొల్పాలి. భీమాపదకాన్ని, బ్యాంకుల నుండి తగుమేరకు రుణ సౌకర్యం, బెంగాల్లో వలే కొలు రైతులకు రక్షణ పథకాలు, రైతులకు సాంకేతిక పరిజ్ఞానం అందించే పటిష్ట వ్యవస్థ వగైరాలను అమలు చేయాలి. అందుకు రాష్ట్రంలోని రైతుసంఘాల సహకారం తీసుకోవాలి. కేవలం పత్తిరైతులనేగాక మొత్తం రైతాంగాన్ని కదిలించాలి. మిల్లు యజమానులకు అనుకూలమైన ప్రభుత్వ విధానాల దిశను మార్చి సాధారణ రైతాంగానికి అనుకూలంగా మార్చాలి.



# దేశవ్యాప్తంగా ప్రభుత్వోద్యోగుల డిమాండ్స్ డే

**ఎ.** ఐ.ఎస్.జి.ఇ.ఎఫ్. పిలుపు

ననుసరించి, నాలుగు అంశాల డిమాండ్ల సాధనకై దేశవ్యాప్తంగా 80 లక్షల మంది రాష్ట్ర ప్రభుత్వోద్యోగులు, టీచర్లు 1997 నవంబర్ 20న ఆలిండియా డిమాండ్స్ డేని పాటించారు. రాష్ట్ర రాజధానుల నుండి బ్లాకు, తాలూకా స్థాయిల వరకు ఉద్యోగులు నల్లబ్యాడ్జీలు ధరించడం, ర్యాలీలు, ప్రదర్శనలు మున్నగునవి నిర్వహించడం ద్వారా ఈ కార్యక్రమాన్ని జయప్రదం చేశారు.

**ఉద్యోగుల నాలుగు డిమాండ్లు ఏమిటంటే:**

1. కేంద్ర ప్రభుత్వోద్యోగుల లాగానే రాష్ట్ర ప్రభుత్వోద్యోగులకు కూడా జీతభత్యాలను పునర్నిర్ణయించాలి. అదే శమయంలో కొన్ని రాష్ట్రాలలో లభ్యమవుతున్న అదనపు ప్రయోజనాలను కుదించకూడదు.

2. కేంద్ర ప్రభుత్వం రాష్ట్రాలకు ఇచ్చే అదనపు నిధుల బదలాయింపు

3. రాష్ట్ర ప్రభుత్వోద్యోగులు, టీచర్లు తదితరుల జీతభత్యాలను పునర్నిర్ణయించడానికి రాష్ట్ర ప్రభుత్వాలు వెంటనే తగిన చర్యలు చేపట్టాలి.

4. ప్రభుత్వ సంస్థల్లో ప్రైవేటీకరణ ప్రక్రియను నిలిపివేయాలి. కాంట్రాక్ట్ పద్ధతిని రద్దు చేయాలి. ఖాళీ పోస్టులను భర్తీ చేయాలి.

1997 అక్టోబర్ 1న న్యూఢిల్లీలో జరిగిన నేషనల్ ఎగ్జిక్యూటివ్ అత్యవసర సమావేశంలో యాక్షన్ ప్రోగ్రాం రూపొందించారు. రాష్ట్రాలలో నెలకొని ఉన్న పరిస్థితిని ఆ సమావేశం సమీక్షించింది. ఉద్యోగుల జీతభత్యాలను పునర్నిర్ణయించడానికి రాష్ట్ర ప్రభుత్వాలు ఎటువంటి చర్యలూ చేపట్టలేదు. ఎ.ఐ.ఎస్.జి.ఇ.ఎఫ్. ఎంతో కాలంగా డిమాండ్ చేస్తున్నప్పటికీ కేంద్ర ప్రభుత్వం రాష్ట్రాలకు తగినన్ని నిధులు ఇవ్వడం లేదు. పైగా కేంద్ర ప్రభుత్వోద్యోగుల వేతనాలు పెంచాము అన్న అభ్యర్థనతో కేంద్ర ప్రభుత్వం అదనపు పన్నులు విధించింది. ఇటువంటి సంక్షోభ పరిస్థితిలో ఎ.ఐ.ఎస్.జి.ఇ.ఎఫ్. ఆలిండియా డిమాండ్స్ డే పాటించాలని నిర్ణయించింది. దాదాపు అన్ని రాష్ట్రాలలోను ఈ కార్యక్రమం పెద్దఎత్తున నిర్వహించబడింది.

**పశ్చిమబెంగాల్**

పశ్చిమబెంగాల్లో స్టేట్-ఆర్డినేషన్ కమిటీ, దాని అనుబంధమైన యుక్తా కమిటీ, జాయింట్ కౌన్సిల్ అండ్ స్టీరింగ్ కమిటీలచే సంయుక్తంగా ఆలిండియా డిమాండ్స్ డే నిర్వహించబడింది. బ్లాకుల నుండి రాజధాని వరకు కార్యక్రమం విజయవంతమయింది. డిమాండ్స్ తో కూడిన తీర్మానాన్ని ఉద్యోగులు ప్రతిచోటికీ తీసుకుపోయారు. తీర్మానానికి సంబంధించిన కాపీలను ప్రధానమంత్రికి, కేంద్ర ఆర్థికమంత్రికి, రాష్ట్ర ముఖ్యమంత్రికి పంపించారు.

కలకత్తాలోని ఉద్యోగులు ఆఫీసులు మొదలయ్యే సమయానికి నల్లబ్యాడ్జీలు ధరించారు. ఆఫీసు విరామ సమయం తర్వాత ఏడు జోన్ల నుండి ఊరేగింపుగా బయలుదేరి గవర్నర్ బంగ్లా సమీపంలోని రాణిదాస్ మణి ఎవెన్యూ దగ్గర పెద్ద సభ జరిపారు.

**బీహార్**

ఐదవ కేంద్ర వేతన సంఘం రిపోర్టుని రాష్ట్ర ప్రభుత్వోద్యోగులపై బలవంతంగా అమలు పరిచే నిర్ణయాన్ని వెంటనే విరమించుకోవాలని బీహార్ లోని నాన్ గెజిటెడ్ ఎంప్లాయిస్ ఫెడరేషన్ ప్రభుత్వానికి అర్జీమేటం ఇచ్చింది. విరమించుకోని పక్షంలో 10.12.97 నుండి నిరవధిక సమ్మెను చేస్తామని హెచ్చరించింది. డిమాండ్స్ డే నాడు ఫెడరేషన్ ఆధ్వర్యంలో భారీ ర్యాలీ జరిగింది.

**త్రిపుర**

డిమాండ్స్ డే రోజున త్రిపురలోని టీచర్లు, ఉద్యోగులు, వర్కర్లు రెండు చారిత్రాత్మకమైన ర్యాలీలు నిర్వహించారు. రాష్ట్ర రాజధాని అగర్తలలోను, ఉత్తర త్రిపుర జిల్లాలోని కుమార్ ఘాట్ లోను ఈ ర్యాలీలు జరిగాయి. టి.ఇ.సి.సి. (హెచ్.బి.రోడ్) పిలుపునందుకొని జరిగిన ఈ రెండు ర్యాలీలు త్రిపురలో ఇంతవరకు జరిగిన టీచర్లు, ఉద్యోగులు, వర్కర్ల ర్యాలీలన్నిటికన్నా పెద్దవి. ఈ ర్యాలీలలో వేలాది మంది పాల్గొన్నారు.

**ఉత్తరప్రదేశ్**

ఎ.ఐ.ఎస్.జి.ఇ.ఎఫ్. పిలుపు మేరకు ఉత్తరప్రదేశ్ లోని ప్రభుత్వోద్యోగులు నవంబర్ 20న ఆఫీసుల్ని పూర్తిగా బయ్ కాట్ చేసి,

రాష్ట్ర వ్యాప్తంగా జిల్లా కేంద్రాలలో ప్రదర్శనలు నిర్వహించారు. ఉత్తరప్రదేశ్ వేతన కమిటీని అపాయింట్ చేస్తూ జారీ చేసిన నోటిఫికేషన్ కాపీలను తగులబెట్టారు.

**అస్సాం**

అస్సాం స్టేట్ ఎంప్లాయిస్ ఫెడరేషన్ అధ్యక్షుడు శ్రీ ఇనాముద్దీన్ అహ్మద్ నేతృత్వంలో గౌహతిలో బ్రహ్మాండమైన ర్యాలీ జరిగింది. కేంద్ర ప్రభుత్వోద్యోగులతో సమానంగా జీతభత్యాలను పునర్నిర్ణయించాలని ఉద్యోగులు, టీచర్లు డిమాండ్ చేశారు. తమ డిమాండ్లకు ప్రభుత్వం అంగీకరించకపోతే రాష్ట్రస్థాయిలో పెద్దఎత్తున పోరాటం చేస్తామని హెచ్చరించారు.

**మరికొన్ని రాష్ట్రాలలో**

తమిళనాడులో రాష్ట్ర రాజధాని చెన్నైలోను, జిల్లా కేంద్రాలలోను ఆలిండియా డిమాండ్స్ డేని గొప్ప ఉత్సాహంతో పాటించారు. మధ్యప్రదేశ్ లో క్లాస్-3 ప్రభుత్వోద్యోగుల సంఘం డిమాండ్స్ డేని పాటించింది. ఉద్యోగులు భారీ సంఖ్యలో డిమాండ్స్ డే కార్యక్రమంలో పాల్గొన్నారు. రాజస్థాన్ లో జిల్లాల్లోను, వివిధ తాలూకాలలోను ఈ కార్యక్రమం విజయవంతంగా నిర్వహించబడింది. పంజాబ్, హర్యానాలలో దాదాపు అన్ని జిల్లాల్లోను డిమాండ్స్ డే పాటించారు.

**'డిమాండ్స్ బ్యాడ్జ్'లో ఉన్న డిమాండ్లు**

- కేంద్ర ప్రభుత్వోద్యోగులకు ఇటీవల జరిగిన పే-రివిజన్ నిదృష్టిలో ఉంచుకొని, రాష్ట్ర ప్రభుత్వాలు వెంటనే ఉద్యోగుల, టీచర్ల పేస్కేళ్ళను, భత్యాలను పునర్నిర్ణయించాలి.
- రాష్ట్ర ఉద్యోగులకు సమకూరే ప్రయోజనాలు కేంద్ర ఉద్యోగుల ప్రయోజనాల కన్నా తక్కువగా ఉండకూడదు.
- పే రివిజన్ కై కేంద్ర ప్రభుత్వం రాష్ట్రాలకు తగినన్ని నిధులను విడుదల చేయాలి.
- ప్రైవేటీకరణను, క్యాజువల్, కాంట్రాక్ట్ పద్ధతులను, ఉద్యోగాల నుంచి తొలగించడాన్ని రద్దు చేయాలి.
- ప్రస్తుతం ఉన్న ఖాళీలను నిరుద్యోగ యువతతో నింపాలి.



# చట్టపరమైన ఉల్లంఘనలు జరిగితే ప్రైవేటు సంస్థలపై కూడా రిట్ వేయవచ్చు

వ ర్షిమల యాజమాన్యం కార్మికులను నిత్యం అనేక విధాల వేధింపులకు గురిచేయడం సామాన్య విషయమే. ప్రైవేటు యాజమాన్యాలు సరేసరి. ఒక్కొక్క సంస్థ ఒక వింత దోపిడి పద్ధతిని కనుగొనటం మనం చూస్తూంటాం. ఈ కోవకు చెందిన ఒక కేసులో మద్రాసు హైకోర్టు ఇచ్చిన ఈ తీర్పును ట్రేడ్ యూనియన్ కార్యకర్తలు జాగ్రత్తగా అధ్యయనం చేయవల్సి ఉన్నది.

కెమ్ప్లాస్ట్ సన్మార్ లిమిటెడ్ అనే కంపెనీ విపరీతంగా లాభాలు సంపాదిస్తున్నది. ఆ కంపెనీ కార్మికుల జీతాలు బోనస్ చట్టం పరిధి దాటి ఉండటం వల్ల 27-11-92న ఒక 18(1) ఒప్పందం చేసుకున్నారు. దాని ప్రకారం కంపెనీ ప్రతి కార్మికుని 1992 ఏప్రిల్ నెల జీతంలో 56.5 శాతం మొత్తాన్ని ప్రతినెల ఫిక్స్డ్ నెల జీతంగా చెల్లిస్తుంది. దానిలో రూ. 500ను ఫిక్స్డ్ డి.ఎ.గా పరిగణించి పి.ఎఫ్., గ్రాట్యుటీ, ఓవర్ టైమ్ మెడికల్ రీఎంబర్స్ మెంట్ లు దానిపై లెక్కిస్తారు. ఈ ఒప్పందం 1-4-91 నుండి 31-3-97 వరకు అమలులో ఉంటుంది.

31-12-96న మెట్టూరు కెమికల్స్ పోదు తోజిలాల్ సంఘం (యూనియన్) పారిశ్రామిక వివాదాల చట్టం సెక్షన్ 19(2) ప్రకారం టెర్మినేషన్ నోటీసు ఇచ్చింది. ఆ తర్వాత 20-3-97న (అంటే ఒప్పందం కాలపరిమితి ముగియక ముందే) ఫిక్స్డ్ నెల జీతాన్ని 56.5 శాతం నుండి 120 శాతానికి పెంచాలని డిమాండ్ చేసింది.

కాని మేనేజ్మెంట్ యూనియన్ వారే ఒప్పందాన్ని టెర్మినేట్ చేస్తూ నోటీసు ఇచ్చారు కాబట్టి ఇంక తాము ఆ ఒప్పందాన్ని ఖాతరు చేయవల్సిన అవసరం లేదని కాబట్టి 1-4-97 నుండి ఆ 56.5 శాతం పెంపుదలను నిలిపివేశారు. 1991కి ముందున్న వేతనాలనే ఇవ్వటం మొదలు పెట్టారు. యాజమాన్యంతో అనేక దఫాలు సాగిన చర్చలు నిరుపయోగం కావటంతో యూనియన్ మద్రాసు హైకోర్టును ఆశ్రయించింది.

యూనియన్ ప్రధాన వాదన: పారిశ్రామిక వివాదాల చట్టంలోని సెక్షన్ 9(ఎ) ప్రకారం ఎట్టి నోటీసును ఇవ్వకుండా ఈ విధంగా

తామనుభవిస్తున్న హక్కును మేనేజ్మెంటు హరించటం చెల్లదు.

మేనేజ్మెంట్ వాదన: 1) యూనియన్ ఒప్పందాన్ని టెర్మినేట్ చేసింది కాబట్టి ఇక దాన్ని తాము చెల్లించాల్సిన అవసరం లేదు.

2) అది వేతన ఒప్పందం కాదు. కేవలం బోనస్ మాత్రమే. కాబట్టి తాము 1997 ఏప్రిల్ తర్వాత చెల్లించం.

3) ఒక ప్రైవేటు యాజమాన్యం ఆర్టికల్ 226 ప్రకారం "రాజ్యం" పరిధిలోకి రాదు కావున ఈ రిట్ ను హైకోర్టు స్వీకరించరాదు.

ఈ రెండు వాదనలను విన్న హైకోర్టు న్యాయమూర్తి అద్భుతమైన తీర్పు చెప్పారు. ఇవి ఆ తీర్పు వివరాలు:

## మద్రాసు హైకోర్టు తీర్పు

ప్రైవేటు సంస్థపై రిట్ స్వీకరించవచ్చునా లేదా అనే విషయాన్ని ముందుగా తేల్చాలని చెప్తూ, న్యాయమూర్తి 1995లో బిన్ని కంపెనీ, మద్రాసు లేబర్ యూనియన్ ల వివాదంలో మద్రాసు హైకోర్టు తీర్పును ప్రామాణికంగా తీసుకున్నారు. (1.ఎల్.ఎల్.జె. 588) దానిలో సాధారణంగా ప్రైవేటు సంస్థ రాజ్యం పరిధిలోకి రాదు, కాని రాజ్యాంగంలోని రెండవ భాగం కింద ప్రాథమిక హక్కులకు భంగం కల్గినపుడు ప్రైవేటు సంస్థపై కూడా రిట్ ను స్వీకరించవచ్చని పేర్కొన్నారు. దుర్మార్గమైన పరిస్థితుల్లో ఇది తప్పనిసరి చర్య అని పేర్కొన్నారు.

"పారిశ్రామిక వివాదాల చట్టంలోని సెక్షన్ 9(ఎ) ప్రకారం (ఎ) ఏ విధమైన మార్పు చేస్తున్నారో సంబంధిత ఉద్యోగికి ముందుగా నోటీసు ఇవ్వకుండా (బి) ఆ నోటీసు ఇచ్చిన 21 రోజులలోపు ఏ యజమాని కార్మికుల సర్వీసు కండిషన్లలో ఎట్టి మార్పులు చేయరాదు. అప్పటికే అటువంటి మార్పులు చేయడానికి ఒప్పందంగాని, అవార్డుగాని ఉంటేనే చేయవచ్చు.

6 సం॥లు (1-4-91 నుండి 31-3-97) పాటు కార్మికులు ప్రతినెల తమ జీతాల్లో

56.5 శాతం పెంపుదల అనుభవించారు. దాన్లో రూ. 500 ను ఫిక్స్డ్ డి.ఎ.గా పరిగణించడం వల్ల దానిపై ఓవర్ టైమ్, పి.ఎఫ్., గ్రాట్యుటీ వంటి చట్టపరమైన బెనిఫిట్ లు కూడా పొందారు. కాని మేనేజ్మెంటు చర్యవల్ల 1-4-97 నుండి ఇవన్నీ నష్టపోయారు.

కాబట్టి ఈ పరిస్థితిలో ఆ కార్మికులు పారిశ్రామిక వివాదాల చట్టం కింద సూచించబడ్డ పద్ధతుల్లో గాక ఈ కోర్టుకి రావటం సముచితమే. ప్రత్యేక పరిస్థితుల్లో ప్రైవేటు సంస్థ కూడా రాజ్యాంగంలోని 226వ నిబంధన కింద రాజ్యంగా పరిగణించబడుతుంది. కావున ఈ రిట్ పిటిషన్లను నేను స్వీకరిస్తున్నానని" తీర్పు చెప్పారు. అంతకు ముందు బిన్ని కంపెనీ కేసులో వచ్చిన తీర్పుకు మరింత వక్కాణింపుతో ఇది కొనసాగింపు.

ఇక రెండవ అంశం టెర్మినేషన్ నోటీసుకు సంబంధించినది. ఐ.డి.యాక్టులోని సెక్షన్ 19(2) ప్రకారం టెర్మినేషన్ నోటీసు ఇచ్చిన తర్వాత వేతన ఒప్పందం అమలు నిలిపివేయవచ్చునా అనే విషయాన్ని కూడా న్యాయమూర్తి కూలంకషంగా పరిశీలించారు. ఈ విషయంలో 1981లోనే సుప్రీంకోర్టు చెప్పిన ఒక తీర్పును పేర్కొన్నారు. ఆ తీర్పులో "ప్రకృతి లాగే, చట్టం కూడా శూన్యంలో ఉండదు. సెక్షన్ 19(2) లేక (6) ల కింద టెర్మినేషన్ నోటీసు ఇచ్చినా దాని పర్యవసానం శూన్యంగాక అంత కుముందున్న ఒప్పందం కొనసాగడమే..... సమాజంలో నిబద్ధత నెలకొల్పడం ద్వారా లక్ష్యం చేరుకోడానికి చట్టం ఒక మార్గమైతే చట్టాలు లేని పుర్వణ వాతావరణానికి దోహదీసే గందరగోళాన్ని ఎందుకు సృష్టిస్తుంది" అని పేర్కొన్నారు న్యాయమూర్తులు. కాబట్టి మరో కొత్త ఒప్పందం వచ్చే వరకు పాత ఒప్పందం కొనసాగవల్సిందేనని ఆ తీర్పు సారాంశం.

ఇటువంటి మరో కేసును కూడా పేర్కొని ఈ న్యాయమూర్తి యాజమాన్య వాదనలను త్రోసిపుచ్చారు. తప్పనిసరిగా పాత ఒప్పందం కొనసాగవల్సిందేనని తీర్పు చెప్పారు.

ఈ రెండు అంశాల్లోను ఈ తీర్పుకు చాలా ప్రాధాన్యత ఉన్నది.



# బి.జె.పి. ఆశలు ఖచ్చితంగా అడియాసలవుతాయి

**మ**రోరెండు మాసాలలో జరగనున్న 12వ లోక్ సభ ఎన్నికలలో ప్రధానంగా మూడు పక్షాలు తలపడనున్నాయి.

దేశం మొత్తం మీద చూసినట్లయితే ఈ మూడు పక్షాలలోను అత్యంత బలహీనమైంది కాంగ్రెస్ (ఐ). తాను తొక్కి ప్రత్యామ్నాయాన్ని అందజేయడమేగాకుండా తాను తప్పక అధికారం చేపట్టగలనని ప్రజలను నమ్మించడానికి కాంగ్రెస్ (ఐ) ప్రయత్నిస్తున్నది. ఈ అవగాహనతోనే ఎలాగైనా అధికారాన్ని చేజిక్కించుకోవాలని మతతత్వ శక్తులు అన్ని విధాలుగా ప్రయత్నాలు సాగిస్తున్న సమయంలో యునైటెడ్ ఫ్రంట్ ప్రభుత్వాన్ని అది పడగొట్టింది.

తను చేసిన తప్పిదానికి ఇప్పుడు కాంగ్రెస్ (ఐ) భారీ మూల్యం చెల్లిస్తున్నది. మేము గతంలో హాచరించిన విధంగానే అది తీసుకున్న సూత్రరహిత వైఖరి వలన ఆ పార్టీ వివాదానికి దారితీసే అనేక సంఘటనలు సాగిపోతున్నాయి. ఉత్తరప్రదేశ్ కాంగ్రెస్ (ఐ) లెజిస్లేచర్ పార్టీలో చీలిక రావడం అటుంచి అక్కడ సగానికి పైగా సభ్యులు బి.జె.పి.లోకి వెళ్ళిపోయారు. బీహార్, పశ్చిమబెంగాల్, తమిళనాడు, మణిపూర్ తదితర ప్రాంతాలలో కాంగ్రెస్ ముక్కలైంది.

పార్టీ ఎదుర్కొంటున్న ఈ దయనీయ స్థితి వలన అన్ని చోట్ల తమతో ఎన్నికల్లో ఎవరు జత కలుస్తారో అని వెతుక్కోక తప్పలేదు ఆ పార్టీ అధ్యక్షుడికి. బీహార్ లో లల్లాప్రసాద్ యాదవ్ తో ముడి వేసుకున్న కాంగ్రెస్ గుజరాత్ లో ఆర్.జె.పి. నాయకుడు వాఫేలాతో పాత్తు పెట్టుకోవాలని తహతహలాడుతున్నది. ఉత్తరప్రదేశ్ తదితర రాష్ట్రాలలో కాంగ్రెస్ (ఐ) నాయకులు కాన్పూర్ నాయకత్వంలోని బి.జె.పి.తో చేతులు కలిపారు. బి.ఎస్.పి.తో చేతులు కలపకపోతే ఆయా చోట్ల ఇప్పుడున్న బలం కూడా నిలుపుకునే స్థితి కాంగ్రెస్ కు లేదు.

సెక్యులర్ ప్రత్యామ్నాయాన్ని ఏర్పాటుచేస్తామని చెప్పుకొంటున్న కాంగ్రెస్ నాయకులు వామపక్షాలు ప్రశంసనీయమైన పాత్ర నిర్వహిస్తున్న సెక్యులర్ సంకీర్ణ ప్రభుత్వాన్ని అసలు ఎందుకు పడగొట్టవలసి వచ్చిందో ప్రజలకు చెప్పాలి. అధికారదాహంతో గుడ్డిగా వ్యవహరించిన కాంగ్రెస్ ప్రతిష్ట అడుగంటి

ఇప్పటికే భారీ మూల్యం చెల్లించింది. అంతే కాదు దాని పలుకుబడి, ప్రజా పునాది, శక్తి సామర్థ్యాలు రానున్న కాలంలో ఇంకా అడుగంటనున్నాయి. గతంలో మేము అనేక దశాలుగా హాచరించినప్పటికీ మతతత్వ శక్తులతో అది రాజీపడటం మూలంగా దాని సైద్ధాంతిక పునాదులు ఎంతమేరకు హరించిపోయాయంటే అనేకమంది ప్రముఖ నాయకులతో సహా పలువురు కాంగ్రెస్ వాదులు బి.జె.పి.లోకి వెళ్ళడానికి ఏమాత్రం వెనుకాడటం లేదు. ఈ విషయం ఇటీవల వరకు అసలు ఆలోచనకు రానిది.

## బి.జె.పి. పిల్లిమొగ్గులు

ఎన్నికలలో పోటీ చేస్తున్న రెండవ ప్రధాన పక్షం బి.జె.పి. కాంగ్రెస్ విచ్చిన్నమవుతున్న పరిస్థితి నుంచి లబ్ధి పొందాలని కోరుకుంటున్నది. ఆ పార్టీ నాయకులు చేస్తున్న ప్రకటనల ప్రకారం వచ్చే ప్రభుత్వాన్ని తాము తప్పక ఏర్పాటుచేయగలమన్న ఆశతో వున్నారు. అయితే వారి ఆశలన్నీ అడియాసలవుతాయి. ఇటీవల వరకు తమంతట తామే అధికారానికి రాగలమని బి.జె.పి. నాయకులు ప్రకటనలు చేసేవారు. అయితే తాజాగా అలా మాట్లాడటం మానేసి కాంగ్రెస్ (ఐ) బాటలోనే తమతో పాత్తు పెట్టుకునే పార్టీల వేటలో పడిపోయారు. తమిళనాడులో జయలలిత నాయకత్వంలోని ఎ.ఐ.ఎ.డి.ఎం.కె.తో జతకట్టారు. పశ్చిమబెంగాల్ లో ఇటీవల కాంగ్రెస్ వెలివేసిన మమతా బెనర్జీతో కలవడానికి తహతహలాడుతున్నారు. ఒరిస్సాలో జనతాదళ్ నుంచి చీలివచ్చిన గ్రూప్ పైన ఆధారపడుతున్నారు. అంతేకాదు ఆ పార్టీ చీలడంలో బి.జె.పి. హస్తం కూడా వున్నట్లు కనిపిస్తున్నది.

ఇదే సమయంలో తమకెంతో ప్రీతిపాత్రమైన ఆర్థికల్ 370 రద్దు, ఉమ్మడి పౌర నియమావళి, హిందూత్వలాంటి విచ్చిన్నకరమైన, ఒంటెత్తువాద సమస్యలను ముందుకు తీసుకురాకుండా వుంచాలని భువనేశ్వర్ లో జరిగిన బి.జె.పి. జాతీయ కార్యవర్గ సమావేశ వివరాలను చూస్తే స్పష్టమవుతున్నది. దేశంలోని సెక్యులర్ భావాలు గల ప్రజలు లేదా పార్టీతో జత కలిసే 'స్పృహ' పార్టీలు దూరంగాకుండా వుండేందుకు వేసిన ఎత్తుగడ ఇది. అయితే అయోధ్య రామాలయం నిర్మాణం తదితర వివాదాస్పదమైన సమస్యలను తాము వదులుకోలేదని బి.జె.పి. నాయకులు కావలసిన రీతిలో వంకరబింకరగా చెబుతూనే వున్నారు.

## నీచమైన పద్ధతులు

బి.జె.పి. నాయకులు అనేకమైన నీచమైన పద్ధతులకు పాల్పడుతున్నారు. ఉత్తరప్రదేశ్ లో ఎలాంటి హేయమైన పద్ధతులు అనుసరించిందో అందరికీ తెలిసిందే. కాంగ్రెస్, జనతాదళ్, బి.ఎస్.పి. పార్టీలలో

చీలికలను ప్రోత్సహించి డబ్బు, మంది బలం చూపి, మంత్రి పదవులను ఎరచూపి కల్యాణ్ సింగ్ ప్రభుత్వాన్ని ఏర్పాటుచేసిన హేయమైన పద్ధతి అందరికీ తెలిసిందే. ఆ తర్వాత ఇదే పద్ధతిని ఢిల్లీలో కూడా అనుసరించాలని ప్రయత్నించారు. ఢిల్లీలో ప్రభుత్వం ఏర్పాటు చేయడానికి తమకు కావలసినంత మంది లభ్యం కాలేదని, కేవలం 40 మందిని మాత్రమే సమీకరించగలిగామని

## హరికీషన్ సింగ్

## సూర్య

టెర్రరిజం నాటి చీకటి రోజులలో అకాలీలు చివరకు మిలిటెంట్లు ఆశ్రయం ఇవ్వడమే గాక చంపబడిన టెర్రరిస్టుల అంత్యక్రియలకు సైతం హాజరైనవారిని మృతదేహాలుగా ప్రస్తుతించారు.

ఇటీవల వరకు రాజకీయాలు నేరపూరితం అవుతున్నాయని, అవినీతికి వ్యతిరేకంగా పోరాడాలని మాట్లాడిన బి.జె.పి. ఇప్పుడు వీటన్నింటినీ వదిలిపెట్టి మాట్లాడుతున్నది. ఉత్తరప్రదేశ్ మంత్రివర్గంలో ఇప్పటికే మాఫియా నాయకులున్నారు. వీరిని



మాకు..

లనిసరి కద్దించడం లేదు

సిద్ధాంతాలు కద్దించడం లేదు

నేర చర్యలు కద్దించడం లేదు

అసమర్థత కద్దించడం లేదు

మాకు కద్దించేదల్లా

ఒక్కటే..

ధిల్లి సంహారం!

నిస్సీగ్గా చెప్పుకున్నారు. కోటవలే నిలిచి వున్న యునైటెడ్ ఫ్రంట్ లో సైతం చీలికలు తీసుకురావడానికి బి.జె.పి. చేసిన ప్రయత్నాలు విఫలమయ్యాయి.

పంజాబ్ లో ఇప్పటికీ అకాలీదళ్ తో బి.జె.పి. పాత్తు కలిగివుంది. పైగా తమ రెండు పార్టీల కలయిక హిందూ - సిక్కుల ఐక్యత చిహ్నమని చెబుతున్నాయి. బహుశా ఆస్తుల మాదిరిగా ఆ రెండు పక్షాలను ఇవి వంచుకున్నట్లుగా ఆ పార్టీలు మాట్లాడుతున్నాయి. అంతేకాదు పంజాబ్ లో అకాలీలను ప్రసన్నం చేసుకునేందుకుగానూ టెర్రరిజం కాలంలో అకాలీలకు వ్యతిరేకంగా చేసిన వ్యాఖ్యలున్న ఒక పార్శ్వవృత్తాన్ని గుజరాత్ లోని బి.జె.పి. ప్రభుత్వం ఉపసంహరించుకున్నట్లుగా కూడా తెలుస్తున్నది. ఇవన్నీ ఎవరిని మోసగించడానికి చేస్తున్నారు?

రానున్న ఎన్నికలలో ఉపయోగించుకోవాలని చూస్తున్నారు. ఇక అవినీతికి సంబంధించి చూస్తే అనేక అవినీతికేసులలో పీకలతో తుకారుకుపోయి కోర్టుల చుట్టూ తీరుగుతున్న జయలలితతో జతకట్టడంతో ఆ సమస్యను వదిలిపెట్టారని చెప్పవచ్చు. అవినీతికి సంబంధించి తమ నిబద్ధత పైన ప్రజలను ఒప్పించడం ఇప్పుడు బి.జె.పి. నాయకులకు జరిగే పని కాదు. అంతేకాదు హవాలా కేసులో ఢిల్లీ హైకోర్టు నిర్ణయం వదిలిపెట్టిన ఆ పార్టీ నాయకులు అద్వానీ, ఖురానా, పట్నా, కైలాస్ జోషి, యశ్వంత్ సిన్హా, పాత్ర హవాలా కేసులో లేదని కూడా ప్రజలకు చెప్పి ఒప్పించడం కష్టమవుతుంది.

ఇప్పుడు తామేదో పెద్దతెలివిగా మాట్లాడు తున్నామని తాము మాత్రమే సూత్రబద్ధమైన రాజకీయాలకు కట్టుబడి వుండలేమని చెప్పడం ప్రారంభించారు. వారు ఎంతవరకైనా వెళ్ళగలరని

ఇది తెలియజేస్తున్నది.

## సుస్థిరత నినాదం

భవిష్యత్ లో ఏర్పడబోయే సంకీర్ణ ప్రభుత్వానికి తానే నాయకుడినని ప్రదర్శించుకోవడానికి గుత్తాధిపతుల చేతులలో వున్న ప్రచార మాధ్యమం సహాయంతో గుత్త వ్యాపారసంస్థలు, ఎన్.ఆర్.ఐ.లు తదితరులు సమకూర్చిన ధనంతో బి.జె.పి. ఇప్పుడు పెద్దఎత్తున ప్రచార కార్యక్రమం చేపట్టింది. ఈ ప్రచారంలో అది ప్రజలను తప్పుదారి పట్టించేందుకు గోబెల్ ప్రచార ఎత్తుగడలను అనుసరిస్తున్నది. అంతేకాదు కాబోయే తమ ప్రధాన మంత్రి అభ్యర్థి వాజ్ పేయి అని, మరే ఇతర పార్టీ ఈ పదవికి తమ అభ్యర్థిని వెల్లడించే స్థితిలో లేవని కూడా అది ప్రచారం సాగిస్తున్నది. ఆయన ఒక్కడు మాత్రమే ఈ దేశానికి సేవ చేయగలడన్నట్లుగా ప్రచారం సాగిస్తున్నారు. ఇది దేశ ప్రజలను అవమానించినట్టే అవుతుంది. ఈ దేశంలో ప్రజావంతులకు కొదవేమీలేదు.

ఇప్పుడు బి.జె.పి. ప్రధానంగా సుస్థిరత నినాదాన్ని ముందుకు తెచ్చిపెట్టి ప్రజలంతా తమతోనే వస్తారని ఆశిస్తున్నది. ఐదేళ్ళపాటు పరిపాలించడానికి కేవలం సంఖ్యాపరమైన బలం వుంటే చాలునన్న ప్రమాదకరమైన నిర్వచనాన్ని సుస్థిరతకు ఆ పార్టీ చెబుతున్నది. నిజమైన సుస్థిరతకు కావలసిన అంశాలు ఆ పార్టీవద్ద లేవు. ఒకవేళ బి.జె.పి. అధికారానికి వస్తే అలాంటి అవకాశాలు చాలా తక్కువ. అది మళ్ళీ తన మతతత్వ ఎజెండాను అమలు చేసేందుకు అధికారాన్ని వినియోగిస్తుంది. ఇది దేశ సమైక్యతకు, సుప్రీంకోర్టు తన తీర్పులో పేర్కొన్న సెక్యులర్ రాజ్యాంగం స్వభావానికి తీవ్రమైన హాని కలుగజేస్తుంది. ఈ దేశ సమైక్యతకు, సెక్యులర్ భావనకు పునాదులుగా నిలిచిన దేశంలో మత మైనారిటీలు, వివిధ జాతులపట్ల ఒకేవిధమైన విధానాన్ని అవలంబించడం వీలుకాదు. బి.జె.పి. పాలన ఈ వర్గాల ప్రజల మనస్సులలో భయాన్ని సృష్టిస్తుంది. ఇటీవల జైపూర్ లో ముస్లింలపైన పోలీసులు జరిపిన కాల్పులు ఇందుకు ఒక ఉదాహరణగా పేర్కొనవచ్చు.

## అసలైన ప్రమాదం

వాస్తవం బి.జె.పి. చెప్పేదానికి పూర్తి విరుద్ధంగా వుంది. అసలు మతం అనేది వ్యక్తిగతమైనది. అది ఒక దేశానికి పునాదికాదు. దాన్ని రాజకీయాలలోకి తీసుకువచ్చినట్లయితే అది దేశ విచ్ఛిన్నానికి దారితీస్తుంది. ఈ విషయాన్ని మన పౌరుగులవున్న పాకిస్తాన్ ను చూసి తెలుసుకోవచ్చు. అసలు ప్రజలు ఎదుర్కొంటున్న పేదరికం నిర్మూలన, అసమానతల

తగ్గింపు, ఆరోగ్యం, విద్య, గృహాలు, మంచినీరు తదితర సమస్యలు బి.జె.పి.కి పట్టవు. తాము ప్రైవేటీకరణ, సరళీకరణ విధానాలనుండి వెనక్కు వెళ్ళబోమని బి.జె.పి. నాయకులు స్పష్టం చేశారు. అంటే దీని అర్థం ఏరు గతంలో పాలించిన పి.వి. నరసింహారావు ప్రభుత్వానికంటే ఏవిధంగానూ భిన్నంకాదని స్పష్టమవుతున్నది. 1996 మేలో కొద్దిరోజులపాటు అధికారంలోవున్న వాజ్ పేయి ప్రభుత్వం తీసుకున్న ప్రధానమైన నిర్ణయం అమెరికాకు చెందిన శక్తివంతమైన బహుళజాతి సంస్థ 'ఎన్.రాన్' ఒప్పందానికి ఆమోదముద్రవేయడమే.

బి.జె.పి. చెబుతున్న సుస్థిరతలో వున్న అసలైన ప్రమాదం ఇది. దేశ సమైక్యత, నమగ్రతలను వరిరక్షించకుండా, సెక్యులరిజంను పటిష్టం చేయకుండా, మతాన్ని రాజకీయాలనుండి విడదీయకుండా (ఇది బి.జె.పి.కి మింగుడుపడని అంశం) ప్రజల జీవన విధానంలో చిచ్చుపెట్టి వారిని తప్పుదోవ పట్టించే సమస్యలు కాకుండా ప్రజలు ఎదుర్కొంటున్న అసలైన సమస్యలను పరిష్కరించకుండా నిజమైన సుస్థిరత ఏనాడూ ఏర్పడదు. ఈ సవాళ్ళను ఎదుర్కొనకుండా కేవలం సంఖ్యాపరమైన సుస్థిరత బడా వ్యాపారులు, భూస్వాములు, హానికరమైన విదేశీశక్తులు కోరుకునేది మాత్రమే. ఇలాంటి సుస్థిరత దీర్ఘకాలంలో దేశ ప్రజలకు, దేశానికి హాని కలుగజేస్తుంది. పదవీవిరమణ చేసిన సైనిక అధికారులను, ఇతర నిరంకుశ అధికారులను బి.జె.పి. చేర్చుకోవడంతో మతతత్వ ప్రమాదం మరింత అధికమవుతుంది.

## రెండు ప్రధానమైన పోరాట స్థలాలు

అత్యంత అధికస్తానాలు అంటే 85 పట్టణాల ఉత్తరప్రదేశ్, 54 పట్టణాల బీహార్ లు రానున్న లోక్ సభ ఎన్నికలలో అత్యంత ప్రధాన పోరాట కేంద్రాలు కానున్నాయి. అత్యధిక జనాభా కలిగిన ఈ రెండు రాష్ట్రాలలో బి.జె.పి. సాగిస్తున్న ప్రచారాన్ని ఎవరూ నమ్మవలసిన అవసరంలేదు. బీహార్ లో జె.డి., ఆర్. జె.డి.లమధ్య ఓట్ల చీలికపైన పరిస్థితి ఆధారపడి అది అంచనా వేస్తున్నది. అయితే దక్షిణ బీహార్ లోని ఛోటానాగపూర్ ప్రాంతంలో వివిధశక్తుల మధ్య పునఃసమీకరణం అది



మరుగుపరిచి ప్రచారం గావిస్తున్నది. బి.జె.పి.కి తప్పనిసరిగా ఇప్పుడు 12 సీట్లు తగ్గే అవకాశాలున్నాయి., బి.జె.పి.కి బీహార్ పరిస్థితి ఖచ్చితంగా నిరాశ కలిగిస్తుంది.

ఉత్తరప్రదేశ్ లో 1996 ఎన్నికలలో బి.జె.పి. 52 సీట్లు గెలుచుకుంది. అయితే ఈసారి వాటిని నిలుపుకోగలదా అన్నదే పెద్ద ప్రశ్నార్థకం. 1996 అక్టోబర్ లో జరిగిన యు.పి. రాష్ట్ర అసెంబ్లీ ఎన్నికలలో ఆ పార్టీ 174 సీట్లు గెలుచుకుంది. అదే అంతక్రితం ఆరునెలలముందు 1996 ఏప్రిల్ లో జరిగిన లోక్ సభ ఎన్నికలలో బి.జె.పి. 234 అసెంబ్లీ నియోజకవర్గాలలో ముందున్నది. అప్పటినుండి రాష్ట్రంలో రాజకీయ పరిస్థితి కొంచెం మారింది. అంతేకాదు, రాష్ట్రంలో కల్యాణ్ సింగ్ ప్రభుత్వం ఏర్పాటుచేసిన తీరు ఇప్పటిదాకా తాను నీతివంతమైన, సూత్రబద్ధమైన పార్టీగా ప్రజలముందు చెప్పుకోవడానికి యత్నించిన బి.జె.పి. ప్రతిష్ట అధఃపాతాళానికి చేరింది. ఈ వ్యవహారంపైన ప్రజలనుండి వచ్చిన స్పందన ఖచ్చితంగా లోక్ సభ ఎన్నికలపై వుంటుంది. అలాగే బి.ఎస్.పి. ఆ రాష్ట్రంలో నూతన శక్తులతో కలిసినట్లయితే అది తప్పనిసరిగా బి.జె.పి.కి హానికలుగజేస్తుంది.

గతంలో పాలించిన లేదా ఇప్పుడు పాలిస్తున్న గుజరాత్, మహారాష్ట్ర, హర్యానా, పంజాబ్ లో బి.జె.పి. గట్టిగా దెబ్బతిన్నదన్న విషయం ఎవరూ కాదనలేని సత్యం. అయితే ఆ పార్టీ ప్రజలలో వున్న ఈ అభిప్రాయాలను విస్మరించి వుండాలి లేదా విస్మరించకపోయినా కావాలని ఆ విషయాన్ని పట్టించుకోకుండా వుండాలి. అయితే దేశ ప్రజలలో దేశభక్తికి ఎలాంటి కొరత లేదన్నది వాస్తవం. అందువల్ల ఎవరు దేశ సమైక్యతకు, సెక్యూలర్, ఫెడరల్ వ్యవస్థకు ముప్పు కలిగిస్తారన్న విషయాన్ని ప్రజలు తప్పక గ్రహిస్తారు. బడా వ్యాపారులు, వారి నిర్వహణలో గల ప్రచార మాధ్యమాలు తప్పకుండా ఆ పార్టీకి సహాయపడవచ్చు. అయితే అది వారికి అధికారం కట్టబెట్టలేదు. ఇవన్నీ బి.జె.పి.కి గత ఎన్నికలలో కూడా వున్నాయి. అయినప్పటికీ అది అధికారానికి రాలేకపోయింది.

#### ప్రధాన పోటీదారు యునైటెడ్ ఫ్రంట్

దేశంలోని అనేక ప్రాంతాలలో శక్తిగా వున్న యునైటెడ్ ఫ్రంట్ తోనే బి.జె.పి. తలపడవలసిన పరిస్థితి ఏర్పడింది. వాస్తవంగా బి.జె.పి. అనుకూల ప్రచార మాధ్యమానికి చెందినవారు ఈ విషయాన్ని తిరస్కరించడానికి లేదా తక్కువగా అంచనా

వేయడానికిగాని యత్నిస్తున్నారు. దక్షిణ భారతదేశంలో, పశ్చిమ బెంగాల్, అస్సాం, త్రిపుర తదితర రాష్ట్రాలలో యు.ఎఫ్. భాగస్వాములు ఇప్పుడున్న బలాన్ని నిలుపుకోవడం లేదా తమ బలాన్ని పెంచుకోవడం జరుగుతుంది.

యు.ఎఫ్. పాలించిన 18 నెలల కాలంలో అది సాధించిన కొన్ని ముఖ్యమైన విజయాలమూలంగా తప్పకుండా ప్రజలు పెద్దపెత్తున దానిని సమర్థిస్తారు. అది సాధించిన విజయాలు కనీసం నాలుగురంగాలలో విశిష్టంగా చెప్పుకోదగినవి వున్నాయి.

మొదటిది యు.ఎఫ్. ప్రభుత్వం దేశవ్యాప్తంగా మతతత్వాన్ని అదుపులో వుంచగలిగింది. ఈ కాలంలో పెద్ద మత ఘర్షణలు ఎక్కడా చోటుచేసుకోలేదు. ఈ విషయంలో గత 50 ఏళ్ళ కాలంలో కేంద్రంలో అధికారంలో వున్న ప్రభుత్వాలు యు.ఎఫ్. ప్రభుత్వంతో పోల్చదగినవి కావు. అంతేకాదు కులపరమైన దౌర్జన్యాలను నివారించడంలో కూడా కొంతమేరకు ఫలితాన్ని సాధించింది. ఇప్పటికే కాంగ్రెస్ (ఐ) పట్ల భ్రమలు కోల్పోయిన మైనారిటీ వర్గాలు, ఇతర బలహీనవర్గాల ప్రజలలో ఇది విశ్వాసాన్ని పాదుకొల్పింది. అంతేకాదు బి.జె.పి. ప్రచారం చేసిన కల్పనలకు సైతం ప్రజలు మోసపోయే స్థితిలో లేదు. ప్రభుత్వం సాధించిన విజయాల మూలంగా యు.ఎఫ్. భాగస్వాములు అధికారంలో వున్నచోటగానీ లేదా ఇతర ప్రాంతాలలోగానీ తప్పక ప్రయోజనం పొందగలరు.

కేంద్ర, రాష్ట్ర సంబంధాల విషయంలో యు.ఎఫ్. ప్రభుత్వం ప్రతిష్టాకరమైన రికార్డును కలిగివుంది. గతంలో ఏనాడూ లేనంతగా దేశ ఫెడరల్ వ్యవస్థ ఈ 18 నెలల కాలంలో పట్టిమైంది. అంతరాష్ట్ర మండలి యు.ఎఫ్. ప్రభుత్వ కాలంలోనే పనిచేయడం జరిగింది. ఆయా రాష్ట్రాల ఆశలను నెరవేర్చడంలో మండలి ఎంతో కృషి చేసింది. చివరకి బి.జె.పి. పాలిత రాష్ట్రాలకు కూడా కేంద్ర, రాష్ట్ర సంబంధాలపై ఎలాంటి ఫిర్యాదు లేదన్నది వాస్తవ సత్యం. అంతేకాదు కేంద్రం ఆయా రాష్ట్రాల పట్ల ఎలాంటి వివక్షతకు పాల్పడలేదన్నది కూడా అంతే సత్యం. ఫెడరల్ వ్యవస్థ పటిష్టం కావడం వలన దేశ సమైక్యత మరింత బలపడింది.

అయితే దేశంలోని వివిధ జాతులు, వర్గాల ప్రజల ఆశలను నెరవేర్చలేని ఏకీకృత కేంద్ర ప్రభుత్వం అనే ధోరణిగల బి.జె.పి. లాంటి పార్టీ ఈ విషయాన్ని అర్థం చేసుకోవడంలో విఫలమైంది. అయితే ఆయా వర్గాల, జాతుల

ప్రజలు తమ ప్రయోజనాలను పరిరక్షించుకునేందుకు నిర్వహించే భూమిక మూలంగా బి.జె.పి. ఆశలు అడియాసలు కాగలవు.

మూడవ అంశం ; పొరుగు దేశాలతో యు.ఎఫ్. ప్రభుత్వం మామూలు సంబంధాలు నెలకొల్పుకోవడం లేదా పటిష్టం చేయడం జరిగింది. చివరకు భారత్-పాకిస్తాన్ సరిహద్దులలో ఉద్రిక్త పరిస్థితులు గతంలో వలే లేవు. నదీజలాలు, సరిహద్దు, రవాణా, సైనిక సమస్యలపైన బంగ్లాదేశ్ తో కుదిరిన ఒప్పందాలు ఒక దేశానికి, మరో దేశానికి మధ్య వుండే సంబంధాలకు సంబంధించి ఒక మైలురాయిగా చెప్పాలి. అలాగే నేపాల్, శ్రీలంకలతో సంబంధాలు మరింత మెరుగయ్యాయి. వివిధ దేశాలలో ప్రత్యేకించి 'నామ్'లో భారతదేశం తన గౌరవప్రదమైన స్థానాన్ని తిరిగి పొందగలిగింది. చైనా సరిహద్దులో ఉద్రిక్తత సడలిపోవడం చెప్పుకోదగిన విషయం. సరిహద్దుల్లో ఉద్రిక్తత మూలంగా ప్రతి సంవత్సరం నాలుగువేల కోట్ల రూపాయలు ఖర్చు చేయవలసి వస్తున్నది. అది ఇప్పుడు ఆదా అయింది. లేనట్లయితే అది సైన్యం పైనే ఖర్చు చేయక తప్పని పరిస్థితి ఏర్పడేది. అలాగే ఆసియాలో జెయింట్ గా వెలుగొందుతున్న చైనాతో దౌత్య తదితర సంబంధాలు మరింత మెరుగయ్యాయి.

అవినీతికి సంబంధించిన సమస్యపైన కూడా మరో ముఖ్యమైన విజయం సాధించింది. యు.ఎఫ్. పాలించినంతకాలం ఆ ప్రభుత్వంలోని పార్టీలు లేదా నాయకులు ఎలాంటి అవినీతి కార్యకలాపాలు, తెరమరుగు కార్యక్రమాలకు పాల్పడకుండా వున్నారు. ఈ విషయాన్ని ప్రజలు ప్రస్తుతించారు. తప్పనిసరిగా ఇది యు.ఎఫ్.కు మంచి ఫలితాలు తెచ్చిపెడుతుంది.

#### ఐక్యంగా కదలాలి

ఇవన్నీ ఉన్నప్పటికీ యు.ఎఫ్. భాగస్వామ్య పార్టీలు బి.జె.పి. బలాన్ని గురించి లేదా దానివల్ల కలిగే ముప్పును గురించి కాని తక్కువ అంచనా వేయవచ్చు. అందువల్ల అన్నిపక్షాలు ఐక్యంగా ముందుకువచ్చి ప్రజల ముందుకు వెళితే తప్పక మంచి ఫలితాలు వస్తాయి. అన్ని పార్టీల కార్యకర్తలు ఐక్యంగా కదిలి పోరాడినట్లయితే ఏ దారిలోనైనా అధికారానికి రాగలమని కలలు కంటున్న బి.జె.పి.ని తిరుగులేని దెబ్బకొట్టి గెలవవచ్చు. వామపక్షాల పట్ల విశ్వాసం వ్యక్తం చేయడం ప్రజలు అనుమానించలేదు. అందువల్ల నేడు యు.ఎఫ్. ఐక్యతను కాపాడటంలోనూ, దాన్ని సరైన మార్గంలో ఉంచడంలోనూ వామపక్షాలకు గురుతరమైన బాధ్యత ఉంది.



# సాహసవంతుడైన స్వాతంత్ర్య సమరయోధుడు కా॥ పి. రామమూర్తి

(కవరు పేజీ తరువాయి)

1928లో జరిగిన కాంగ్రెస్ లాహోర్ సదస్సులో భారతదేశానికి సంపూర్ణ స్వరాజ్యం కావాలని తీర్మానించారు. సహాయ నిరాకరణ ఉద్యమం రెండో దశగా ఉప్పు సత్యాగ్రహం, విదేశీ వస్త్రాలు అమ్మే షాపులను పికెటింగ్ చేయడం మొదలయ్యాయి. 1930లో పి.ఆర్. మరి కొంత మంది యువ పోరాట యోధులతో కలిసి, బెనారస్ లోని అతి పెద్ద విదేశీ వస్త్రాలయం ముందు పికెటింగ్ జరిపాడు. ఆకట్టుకునే అతని హిందీ ఉపన్యాసానికి చాలా మంది జనం గుమిగూడారు. ఉపన్యాసం ముగియగానే తన జేబులోంచి ఒక విదేశీ వస్త్రాన్ని తీసి దాన్ని తగులబెట్టాడు. బ్రిటిష్ వారు బలవంతంగా రుద్దిన చట్టాన్ని ఉల్లంఘించడం కోసం కావాలనే తను అలా చేశానని పి.ఆర్. కోర్టులో ఘంటాభజాయించి మరి చెప్పాడు. అతనికి 6 నెలల జైలు శిక్ష విధించారు. అప్పుడతని వయస్సు కేవలం 22 సంవత్సరాలు మాత్రమే.

## మళ్ళీ జైలుకి

శిక్ష ముగించుకొని పి.ఆర్. మద్రాస్ వచ్చాడు. తమిళనాడులో ఉప్పుసత్యాగ్రహం, విదేశీ వస్త్రాలయాల పికెటింగ్ ఇంకా కొనసాగుతున్నాయి. అయితే వాటిలో ఉండాలి నంత ఉత్సాహం లేదు. ఉద్యమాన్ని బలోపేతం చేసేందుకు పి.ఆర్.తో సహాయువ నాయకులంతా కొత్త మార్గాలను అన్వేషించారు. పి.ఆర్. రాష్ట్రమంతటా పర్యటించి వలంటీర్లను మద్రాస్ రావలసిందిగా కోరాడు. వలంటీర్లకు తిండి, వసతి సమకూర్చేందుకు మద్రాస్ లో చురుగ్గా నిధులు వసూలు చేశాడు. ఉద్యమాలపై పోలీసుల దమనకాండ నిరాఘాటంగా సాగుతోంది.

పి.ఆర్. తన పనిని చాలా వరకు రహస్యంగానే చేస్తున్నాడు. 1932 ఆగస్టులో మెరీనాబీచ్ లో వలంటీర్లతో ఒక రహస్య సమావేశాన్ని నిర్వహిస్తుండగా పోలీసులు అతణ్ణి అరెస్టు చేశారు. అతణ్ణి బాగా కొట్టి, కోర్టులో హాజరుపరిచారు. మరో 6 నెలలు జైలు శిక్ష, రు.500లు జరిమానా విధించారు. మధురై

జైలులో ఉన్నప్పుడు అక్కడి అమానుష వరిస్థితులకు వ్యతిరేకంగా జరిగిన నిరాహారదీక్షలో పి.ఆర్. అందరికన్నా ముందున్నాడు.

దళితుల కోసం గాంధీజీ చేపట్టిన 'హరిజన్ సేవక్ సంఘ్' కార్యక్రమాన్ని మద్రాస్ లో పి.ఆర్. నిర్వహించాడు.

ప్రభుత్వాన్ని కూలదోయడానికి కుట్ర చేస్తున్నారంటూ 1934లో మద్రాస్ లోని అనేక మంది యువ కాంగ్రెస్ నాయకులను బ్రిటిష్ ప్రభుత్వం అరెస్టు చేసింది. అరెస్టుయిన వారికి న్యాయపరంగా కావాల్సిన సహాయం అందించడానికి పి.ఆర్. ఎంతో కృషి చేశాడు.

## గొప్ప మలుపు

కా॥ పుచ్చలపల్లి సుందరయ్య ఆ కాలంలో మొత్తం దక్షిణ ప్రాంతంలో సామ్రాజ్యవాద వ్యతిరేక ఉద్యమాన్ని ఆర్గనైజ్ చేస్తున్నారు. బ్రిటిష్ పాలనకు వ్యతిరేకంగా విప్లవం లేవదీయమంటూ నెల్లూరు సభలో ఆయన ప్రసంగించారని 1934లో ప్రభుత్వం ఆయన్ని అరెస్టు చేసింది. మద్రాస్ ట్రయల్ కోర్టులో కేసుని విచారించి, 2 సంవత్సరాలు జైలు శిక్ష విధించారు.

ఈ కేసు విచారణ జరుగుతున్న సందర్భంలో కా॥ సుందరయ్యతో పలుమార్లు చర్చలు జరిపే అవకాశం పి.ఆర్.కి వచ్చింది. ఈ చర్చల తర్వాతనే పి.ఆర్. కమ్యూనిస్టు ఉద్యమం యొక్క మౌలిక కార్యక్రమాలను, విధానాలను అవగాహన చేసుకుని అంగీకరించడం జరిగింది. కార్మికవర్గ పార్టీ నేతృత్వంలో కార్మిక వర్గం, రైతాంగం చేసే విప్లవం ద్వారానే సామ్రాజ్యవాద వ్యతిరేక ఉద్యమం విజయవంతమవుతుందని సుందరయ్య పి.ఆర్.కి స్పష్టంగా అర్థమయ్యేలా చెప్పగలిగారు.

1934లో ప్రత్యేక సమావేశానంతరం 'కాంగ్రెస్ సోషలిస్ట్ పార్టీ' ఏర్పడింది. తమిళనాడులో రామమూర్తి, జీవానందం, శ్రీనివాసరావు మున్నగు యువ నాయకులు కాంగ్రెస్ సోషలిస్టు పార్టీని ఏర్పరిచారు. ఈ నూతన అతివాదులు (రాడికల్స్) కమ్యూనిస్టు

పార్టీ అందించిన భావజాలంతో కార్మిక వర్గాన్ని ఆర్గనైజ్ చేసే పనిని చేపట్టారు. 1936లో కా॥ సుందరయ్య, కా॥ఎస్.వి. ఘాట్లు 'మద్రాస్ లేబర్ ప్రాటెక్షన్ లీగ్' అనే సంస్థను స్థాపించారు. దాని ద్వారా పి.ఆర్. ట్రేడ్ యూనియన్ కార్యకలాపాల్లో బాగా నిమగ్నమయ్యాడు. ప్రారంభదశలో ఉన్న ట్రేడ్ యూనియన్ ఉద్యమాన్ని నిర్మించడంలోనే ఎక్కువ కాలం గడపసాగాడు.

1936లో 'రాజద్రోహపు ఉపన్యాసం' ఇచ్చాడనే ఆరోపణతో పోలీసులు మరోసారి పి.ఆర్.ని అరెస్టు చేశారు. మళ్ళీ ఏడాది జైలు శిక్ష.

తర్వాతి కాలంలో జీవానందం తదితర సహచరులతో కలిసి పి.ఆర్. అనేక ట్రేడ్ యూనియన్లను ఆర్గనైజ్ చేశాడు. ట్రామ్ వే వర్కర్లకు, మధురై, కోయంబత్తూరులలో టెక్స్టైల్ మిల్ వర్కర్లకు, నెల్లికుప్పంలో చక్కెర ఫ్యాక్టరీ వర్కర్లకు యూనియన్లను ఏర్పాటు చేశాడు. ప్రఖ్యాత 'సోల్ ఇండియన్ రైల్వే లేబర్ యూనియన్' ఏర్పాటు చేయడంలో పి.ఆర్. ఎంతో చొరవ తీసుకున్నాడు.

1939లో రెండో ప్రపంచ యుద్ధం విరుచుకుపడిన సందర్భంలో పోలీసులు పి.ఆర్.ని అతని స్వంత గ్రామంలో నిర్బంధించారు.

## మద్రాస్ కుట్ర కేసు

నిర్బంధంలో ఉన్న రామమూర్తిని బైటకు తెచ్చే ఏర్పాటుని కా॥ సుందరయ్య చేశారు. ఆయన నేతృత్వంలో మద్రాస్ లో కమ్యూనిస్టు పార్టీ రహస్య కేంద్రం నడుస్తోంది. పి.ఆర్. వారితో చేరాడు. అత్యంత కష్ట భూయిష్టమైన పరిస్థితుల మధ్య రహస్యంగానే ప్రజా ఉద్యమాలను, పార్టీని ఆర్గనైజ్ చేయసాగారు. రామమూర్తి, వెంకట్రామన్ వంటి 'ప్రమాదకరమైన' వ్యక్తుల ఆచూకీ తెలిపిన వారికి బ్రిటిష్ ప్రభుత్వం బహుమతులు ప్రకటించింది. దురదృష్టవశాత్తూ 1940లో వీరి రహస్య స్థావరం గురించి పోలీసులకు తెలిసిపోయింది. నాయకులందరినీ అరెస్టు చేసి కేసు పెట్టారు. ఈ కేసు 'మద్రాస్ కమ్యూనిస్ట్ కుట్ర కేసు 1940-41'గా ప్రసిద్ధి చెందింది. బ్రిటిష్ ప్రభుత్వాన్ని కూల్చడానికి కుట్ర చేస్తున్నారంటూ ఆరోపించబడింది.



కోర్టు హాలులో రామమూర్తి తమను సమర్థించుకుంటూ ఎంతో నిర్భయంగా చేసిన ప్రకటన ప్రజలందరినీ ఆకర్షించింది.

మేము కుట్రదారులం కాదు. ఈ దేశంలో బ్రిటిష్ పరిపాలనను అంతమొందించాలనే ఒక గొప్ప ఆశయానికి అంకితమైన యోధులం మాత్రమే. ఈ గొప్ప పోరాటం మాలాంటి ఒక చిన్న గుంపుతో అయ్యే పని కాదు. లక్షలాది కార్మికులు, రైతులు, విద్యార్థులు, సమాజంలోని ఇతర ప్రజలు ఉద్యమించడంవల్ల మాత్రమే బ్రిటిష్ వారిని ఈ దేశం నుంచి తరిమి కొట్టడం సాధ్యమవుతుందని మేము దృఢంగా నమ్ముతున్నాం. మా రహస్య కరపత్రాలలోనూ ఇదే విషయాన్ని చెప్పాం. మేము సామూహిక ప్రజా ఉద్యమాలనే నమ్ముతున్నాంగాని, రహస్యంగా చేసే కుట్రలని కాదు... ఒక వేళ మేం కుట్ర చేశామనే మీరు అంటే - ఆ కుట్ర కేవలం మా ఏడుగురమే చేయలేదనీ, ఈ దేశంలోని 40 కోట్ల మందితో కలిసి చేశామని స్పష్టంగా జవాబిస్తాం."

రామమూర్తికి 4 సంవత్సరాల కఠిన కారాగారవాసం విధించారు. అతని మిత్రులకి రెండున్నర సంవత్సరాలు చొప్పున శిక్ష వేశారు. అయితే 1942లోనే పి.ఆర్.ని విడుదల చేశారు.

1942లో క్విట్ ఇండియా ఉద్యమం మొదలయింది. జాతీయ నాయకుల్ని బ్రిటిష్ వారు మూకుమ్మడిగా అరెస్టు చేశారు. జాతీయ నాయకుల్ని విడుదల చేయాలని, జాతీయ ప్రభుత్వాన్ని ఏర్పాటు చేయాలనీ డిమాండ్ చేస్తూ కమ్యూనిస్టు పార్టీ చేపట్టిన దేశవ్యాప్త ప్రచారోద్యమంలో పి.ఆర్. అలుపెరుగక పరిశ్రమించాడు. ఈ సమయంలోనే కార్మికవర్గానికి సంబంధించిన పనిని పెద్దఎత్తున చేపట్టాడు. ఈ దశలోనే తమిళనాడులో కమ్యూనిస్టు పార్టీ బలీయంగా రూపొందింది.

### ప్రజావెల్లువ ముందు

రెండో ప్రపంచ యుద్ధానంతర దశలో దేశవ్యాప్తంగా ప్రజలు వెల్లువెత్తారు. తమిళనాడులో జరిగిన అసంఖ్యాక పోరాటాలలో పి.ఆర్. ముందున్నాడు. వీటిలో ప్రత్యేకంగా చెప్పుకోవలసింది. 1946-47లలో మధురైలోని హార్వేమిల్ వర్కర్లు చేసిన సమరశీల పోరాటం. పి.ఆర్.తో సహా మధురైలోని ట్రేడ్ యూనియన్ లీడర్లను, చాలామంది కమ్యూనిస్టులను పోలీసులు అరెస్టు చేశారు. హింసను, హత్యలను ప్రేరేపిస్తున్నారంటూ వారి మీద క్రిమినల్ కుట్ర కేసు పెట్టారు. దాదాపు తమ నాయకులందరూ జైల్లో ఉన్నప్పటికీ, మధురైలోని శ్రామికవర్గం, ప్రజలు తమకు నాయకత్వం వహించే ఇతర కామ్రేడ్లకు పూర్తి మద్దతునిచ్చారు. ఈ కుట్రకేసు ఎంతో నిదానంగా నడిచింది.

చివరకు, శిక్షించడానికి సరైన సాక్ష్యం లేదంటూ 1947 ఆగస్టు 14వ తేదీ రాత్రి 7 గంటలకు రామమూర్తిని, ఇతర నాయకులను విడుదల చేశారు. మధురై ప్రజల ఆనందానికి ఎల్లలు లేకపోయింది. వందలాది కార్మికులు, ప్రజలు తమ నాయకులకు స్వాగతం పలికారు.

ఆ విధంగా 12 సంవత్సరాల వయస్సులోనే స్వాతంత్ర్యోద్యమంలో దూకిన రామమూర్తి అనేక కష్టాలను, జైలు శిక్షలను, దుర్భరమైన రహస్య జీవితాన్ని అనుభవించి, తన శక్తి యుక్తులన్నిటినీ ప్రజల కోసమే ఖర్చు చేశాడు. తర్వాతి దశలో కా॥ రామమూర్తి ట్రేడ్ యూనియన్ ఉద్యమ నిర్మాతగా, కార్మిక వర్గ నాయకునిగా దేశ వ్యాప్తంగా పేరు పొందారు. అంకితభావంగల, నిర్భయమైన కమ్యూనిస్టుగా, ఉత్తమ పార్లమెంటేరియన్ గా అందరి మన్ననలూ పొందారు.

కమ్యూనిస్టు కార్మికోద్యమానికి కా॥ పి. రామమూర్తి ఇచ్చిన స్ఫూర్తి ఎంతో అమూల్యమైనది.

## మహారాష్ట్రలో అణచివేతకు వ్యతిరేకంగా నిరసన ప్రదర్శనలు

మహారాష్ట్రలోని నాసిక్ అత్యంత వేగంగా అభివృద్ధి చెందుతున్న ఒక పారిశ్రామికకేంద్రం. అయితే, అక్కడి యాజమాన్యాలు కార్మిక చట్టాలను అనుసరించటంగాని, అమలు చేయటంగాని చేయటం లేదు. అన్ని పరిశ్రమలలోనూ వారు పెద్ద ఎత్తున కాంట్రాక్టు పద్ధతిలో ఉద్యోగులను తీసుకుంటున్నారు. చట్టం ప్రకారం కనీస వేతనాలు అమలు చేయాల్సి ఉన్నప్పటికీ, అర్ధకాలితో అలమటించే వేతనాలు తీసుకునేలా కార్మికులపై వత్తిడి తెస్తున్నారు. దీనికి నిరసనగా కార్మికుల నుండి ప్రతిఘటన వచ్చినప్పుడు సంఘ విద్రోహశక్తుల సహకారంతో కార్మికోద్యమాన్ని అణచివేయడానికి యాజమాన్యాలు పూనుకుంటున్నాయి. వర్కర్లను బెదిరించడానికి ఈ సంఘ విద్రోహశక్తులు ఒక పథకం ప్రకారం పోషింపబడుతున్నాయి. ఇటువంటి అణచివేత పద్ధతినే స్థానిక పోలీసులు, శివసేన-బి.జె.పి. కూటమి తరచూ అనుసరిస్తున్నాయి.

అన్ని యాజమాన్యాలకు లాగానే నవభారత్ ఇండస్ట్రీస్ అనే ఒక ఫ్యాక్టరీ యాజమాన్యానికి తమ వర్కర్లు సి.ఐ.టి.యు. అనుబంధ సంస్థ అయిన 'నాసిక్ వర్కర్స్ యూనియన్'లో చేరటం ఇష్టం లేదు. ఈ యూనియన్ కి డా॥కరద్ మరియు థాంబ్రేలు నాయకత్వం వహిస్తున్నారు. కార్మికుల న్యాయమైన కోర్కెలు తీర్చాల్సిందిపోయి నవభారత్ ఇండస్ట్రీస్ యాజమాన్యం మొత్తం కార్మికులందరినీ తొలగించింది. స్థానిక పోలీసులు, గూండాల సాయంతో కొత్తవారిని పనిలోకి తీసుకుంది. తీసివేయబడిన కార్మికులు ఎక్కడెక్కడైతే ప్రతిఘటించారో అక్కడ వారందరినీ అరెస్టు చేసి కటకటాల వెనక్కి తోశారు. కొంతకాలంగా టైపాయిడ్, జాండ్స్ లతో బాధపడుతున్న డా॥కరద్ ని కూడా వారు విడిచిపెట్టలేదు. హింసను ప్రేరేపిస్తున్నాడనీ, హత్యకై కుట్ర పన్నాడని ఆయనపై నేరం మోపారు. ఈ సాకుతో డా॥కరద్, థాంబ్రేలతో సహా మరో 22మందిని అక్టోబర్ 29 నుంచి సెంట్రల్ జైలులో వుంచారు. శివసేన-బి.జె.పి. ప్రభుత్వం యాజమాన్యాలతో కుమ్మక్కై, గూండాలు, పోలీసుల పూర్తి సహకారంతో కార్మికవర్గాన్ని ఎలా అణచివేస్తుందో చెప్పటానికి ఇదొక చిన్న ఉదాహరణ మాత్రమే.

అరెస్టు చేసిన నాయకులందరినీ వెంటనే విడుదల చేయమని డిమాండ్ చేస్తూ నాసిక్ లోని కార్మికులు వీధుల్లోకి వచ్చి నిరసన ప్రదర్శనలు చేశారు. నాసిక్ లోను, ఆ చుట్టుప్రక్కల ప్రాంతాలలోను సుమారు 10,000మంది కార్మికులు 5-11-97న సంఘీభావమోర్చాని, ప్రదర్శనని చేశారు. 15-11-97న రాష్ట్ర వ్యాప్తంగా నిరసన తెలియజేయవలసిందిగా సి.ఐ.టి.యు. పిలుపునిచ్చింది. ఆ పిలుపు మేరకు రాష్ట్రంలోని వివిధ ప్రాంతాలలో ధర్నాలు, ప్రదర్శనలు జరిగాయి. భౌరంగాబాద్, నాగపూర్, కొల్హాపూర్, పూనా, సోలాపూర్, నాసిక్ లో నవంబర్ 15న నిర్వహించబడిన ప్రదర్శనలు, ధర్నాలు ఎంతో ఉత్తేజితం కలిగించేవిగా ఉన్నాయి. దక్షిణ ముంబాయిలో చర్చిగేట్ వద్ద జరిగిన ధర్నాలో సి.ఐ.టి.యు.తోపాటు ఎ.ఐ.టి.యు.సి., హెచ్.ఎం.ఎస్., సర్వశ్రామిక్ సంఘ్, హెచ్.ఎం.కె.పి., బి.యు.సి.టి.యు., యు.టి.యు.సి., యూనియన్లు కూడా పాల్గొన్నాయి.



## జర్మనీలో విద్యార్థుల అసమ్మతి వెల్లువ

బడ్జెట్లో విద్యారంగ పద్దుల్లో కోత విధించినందుకు నిరసనగా జర్మనీలో విద్యార్థులు నిరసన ప్రదర్శనలు చేస్తున్నారు. అకస్మాత్తుగా జరిగిన ప్రదర్శనలూ ఉన్నాయి. పథకం ప్రకారం జరుపుతున్నవి ఉన్నవి.

1968లో ఫ్రాన్స్లో బ్రహ్మాండమైన విద్యార్థుల సమ్మెలు జరిగినవి. 1995లో ఫ్రాన్స్లోనే ప్రభుత్వరంగ సంస్థల కార్మికులు సమ్మె చేశారు. 1996లో దక్షిణ కొరియాలో సమ్మెలు జరిగినవి.

ఇప్పుడు జర్మనీలో విద్యార్థుల ప్రదర్శనలు జరుగుతున్నాయి. ముందుగా స్థానిక ప్రదర్శనలు వివిధ నగరాల్లో జరిగి ఆ తర్వాత ఇప్పుడు వెల్లువగా దేశమంతటా నిరసన ప్రదర్శనలు జరుగుతున్నాయి.

ఇది వరకు జర్మనీలో యూనివర్సిటీల స్థాయిలో ట్యూషన్ ఫీజు ఉండేది కాదు. ఇప్పుడు ఫీజు వసూలు చేయబడుతోంది.

శక్తికి మించి క్లాసుల్లో విద్యార్థులను కుక్కుతున్నారు. టెక్స్టు పుస్తకాలు అందుబాటులో లేవు. పాఠబడిపోయి పనికిరాని పరికరాలు. వీటికి తోడు అధ్యాపకుల కొరత. 600 మంది విద్యార్థులకు ఒకడే ప్రొఫెసర్. పాదుపు పేరుతో బడ్జెట్లో విద్యారంగానికి కోత. బడ్జెట్లో లోటు 3 శాతానికి మించరాదు అన్నది కొత్తగా పెట్టిన ఆంక్ష.

యూరోపియన్ యూనియన్లో ఒకే కరెన్సీ కిందికి చేరాలంటే పై ఆంక్షను పాటించాలి. నూతన సరళీకృత, ఆర్థిక విధానాల దుష్ఫలితం ఇది. ప్రధానంగా ప్రభుత్వరంగ పరిశ్రమల మీద, సేవా రంగ సంస్థల మీద యీ దుష్ఫలితాలు ఎక్కువగా కనిపిస్తున్నాయి.

విద్యార్థుల్లో ప్రస్ఫుటమవుతున్న అసంతృప్తి నిరసనల ఘాటుకు తట్టుకోలేక ఛాన్సలర్ హెల్మెట్ కోల్ విద్యార్థుల ఆగ్రహాన్ని చల్లబర్చటానికి గొంతుమార్చి -

“నిజమే విద్యార్థుల కంప్లెయింట్లలో వాస్తవముంది. వాటిని తీర్చాలి” అన్నాడు. అదే గొంతుకతో మరొక మాట కూడ వదిలాడు.

విద్యార్థుల సంగతి చూడాల్సింది రాష్ట్ర ప్రభుత్వాల. అది ఫెడరేషల్ ప్రభుత్వం బాధ్యత కాదు అని శేలవిచ్చాడు.

అంటే భారాన్ని రాష్ట్రాల మీదికి తోస్తున్నారు.

ప్రభుత్వమూ, పత్రికలు ప్రచార మోత ఎక్కువగా చేస్తున్నాయి. ఉచిత విద్య అంటే ఏదో దాన ధర్మం చేసినట్లు చెబుతున్నాయి. దానధర్మం కాదు అని, విద్య మా హక్కు అని విద్యార్థులంటున్నారు.

ప్రభుత్వం ఇలా సాగిస్తే ఎక్కువ మంది విద్యార్థులు చదువులు మానాల్సి వస్తుందని భయపడుతున్నారు. చదువు ధనికుల బిడ్డలకే కాదు అందరికీ అందాలి అంటున్నారు. పై చదువులకు ధనికులు తమ పిల్లలను అమెరికాకు పంపుతున్నారని, ఛాన్సలర్ కోల్ కూడా తన బిడ్డలను విదేశాలకు పంపుతున్నాడని 25 యూనివర్సిటీల నుండి విద్యార్థిప్రతినిధులు నవంబర్ 27న బాన్లో సమవేశమై పార్లమెంటు ముందర తమ గోడు వెళ్ళబోసుకున్నారు. విద్యామంత్రి విద్యార్థులతో మాట్లాడాడు. మన బిడ్డలందరూ జర్మనీలోనే చదువుకోవాలని నా వుద్దేశం అన్నాడు. మాటలే కదా! నూతన ఆర్థిక విధానాల్లో మార్పులేకపోతే ఆ వాగ్దానం కాగితం మీదనే ఉండిపోతుంది.

## ఇజ్రాయెల్లో చరిత్రాత్మకమైన సమ్మె

ప్రైవేటీకరణకు వ్యతిరేకంగా ఇజ్రాయెల్ దేశంలో 1997 డిసెంబర్ నెలలో బ్రహ్మాండమైన సమ్మె జరిగింది. 1949లో ఇజ్రాయెల్ దేశం ప్రపంచ పటం మీదకు ఎక్కింది. నాటి నుంచి గడచిన అర్థశతాబ్దంలోను ఇంతటి భారీ సమ్మె జరగటం ఇప్పుడే. అదీగాక ప్రైవేటీకరణకు వ్యతిరేకంగా జరగటం విశేషం. పైనిక తత్వం గలిగిన ఇజ్రాయెల్ ప్రభుత్వ చర్యలకు విసిగిన కార్మికవర్గపు అసహనం యీ సమ్మెలో వెల్లడైంది. దేశంలోని విమానాశ్రయాల్లోను, ఓడరేవులు, స్టాకు ఎక్స్చేంజ్లు, బ్యాంకులు, ప్రభుత్వ కార్యాలయాలు, ప్రభుత్వ ఆధ్వర్యన నడిచే పరిశ్రమలు అన్నీ మూతపడ్డవి. అన్ని కార్యకలాపాలు స్తంభించి పోయాయి. కార్మికుల గుండెల్లో గూడు కట్టుకుని ఉన్న ఆగ్రహం అగ్ని పర్వతంలాగా బ్రద్రలైంది.

ట్రేడ్ యూనియన్ నాయకులు ఒక వైపు ప్రభుత్వంతో సంభాషణలు జరుపుతుండగానే దేశ ఆర్థిక మంత్రి ట్రేడ్ యూనియన్ల పట్ల ద్వేషం వెళ్ళగక్కుతూ ప్రకటనలు చేశాడు. “దేశంలోనే అంతర్గత శతృవులు మాకక్కరలేదు” అన్నాడు. ఇంకేం అగ్నికి ఆజ్యంపోసినట్లయింది. కోపాగ్ని భగ్గుమన్నది. ఇంతకు ముందున్న లేబర్ గవర్నమెంటు పెన్షన్ హక్కుల మీద ఒక ఒప్పందం చేసింది. కాని కొత్తగా వచ్చిన ప్రభుత్వం ఆ ఒప్పందాన్ని రద్దు చేసింది.

అటు ప్రైవేటీకరణ పథకాలు, ఇటు పెన్షన్ ఒప్పందం రెండూ కలిసి సమ్మెకు దారితీశాయి. సమ్మెకు పిలుపు ఇద్దామని ట్రేడ్ యూనియన్ల ఫెడరేషన్ అనుకుంటుండగానే ఆర్థిక మంత్రి చేసిన ప్రసంగం కార్మికులను రెచ్చగొట్టింది.

“నేను కార్మికులనుద్దేశించి అనలేదు” అని క్షమాపణ చెప్పుకున్నా జరగాల్సిన పనేదో జరిగిపోయింది. రవాణా కార్మికులు సమ్మెలో చేరటంతో రవాణా రంగం యావత్తూ స్తంభించిపోయింది. రక్షణ రంగ పరిశ్రమల్లో కూడ పని ఆగిపోయింది.

పాత ప్రభుత్వం రూపొందించిన పెన్షన్ పథకాన్ని ఈ ప్రభుత్వం అమలు చేస్తాననేంతవరకు పోరాటం కొనసాగుతుందని ట్రేడ్ యూనియన్ల ఫెడరేషన్ ప్రకటించింది. యుద్ధ కాలంలో ప్రయోగించే ఎమర్జెన్సీని ఉపయోగిస్తానని ప్రధాన మంత్రి బెదిరించాడు.

డిసెంబర్ 3న లేబర్ కోర్టు తీర్పు చెప్పింది. కార్మికులను పనికి హాజరు కావలసిందిగా కోరింది. కార్మికులు లెక్క చేయలేదు.

ట్రేడ్ యూనియన్లతో సంప్రదింపులు ఆపండి అని ప్రధాని అన్నాడు. కోర్టు ధిక్కారం కింద కేసు నడపమన్నాడు. ట్రేడ్ యూనియన్ ఫెడరేషన్ సమ్మెను ఆపివేసింది. అయినా పోరాటం ఆపేదిలేదు అని ప్రకటించింది.



# 1000 మంది షాపు గుమాస్తాలు

## సి.ఐ.టి.యు.లో చేరిక

వరంగల్, హన్మకొండలలో బట్టలషాపు, కిరాణా, అనాజ్, సైకిల్ స్టోర్స్, సూట్ కేస్ షాపులలో పని చేస్తున్న సుమారు 1000 మంది గుమాస్తాలు ఇటీవల సి.ఐ.టి.యు.లో చేరారు. మూడుసార్లు జనరల్ బాడీ సమావేశాలు జరిగాయి. హన్మకొండలోని బట్టలషాపులలో పని చేస్తున్న కార్మికులకు చట్ట ప్రకారం రావలసిన బోనస్, సర్వీస్ ఎస్ ఫామ్స్ ఇవ్వాలని మూడు రోజులు సమ్మె చేశారు. ఈ సమ్మె ఫలితంగా కార్మికులు తమకు చట్ట ప్రకారం రావలసిన హక్కుల్ని సాధించుకున్నారు. చట్ట ప్రకారం రావలసిన వేతనాలు - హెల్పర్ కు రు.1400, సేల్స్ మెన్ కు రు.1840, వాటర్ బాయ్ కు రు.950 చొప్పున కొత్త వేతనాలు పొందడం జరిగింది.

వరంగల్, హన్మకొండలలోని షాపు గుమాస్తాలు ఈ మధ్య చైతన్యవంతంగా ముందుకు సాగుతున్నారు. వరంగల్ సి.ఐ.టి.యు. ఆఫీసులో ఇటీవల గుమాస్తాలకై ఒక రోజు శిక్షణా తరగతులు నిర్వహించారు. 60 మంది గుమాస్తాలు హాజరయ్యారు. షాపుల నుంచి తీసేవేయబడిన పది మంది గుమాస్తాలకు యాజమాన్యాల నుండి సుమారు రు.1,00,020 నష్టపరిహారం ఇప్పించారు. గుమాస్తాల సంఘం నుండి 125 కార్మికలోకం సంవత్సర చందాలు చేర్పించారు. ఆల్ షాప్ వర్కర్స్ యూనియన్ పట్టణ కార్యదర్శిగా శ్రీ ముక్కెర రామస్వామిని ఎన్నుకున్నారు. హన్మకొండలో బట్టల షాపుల నుండి అధ్యక్షులుగా శ్రీ వేల్పుల సారంగపాణి, కార్యదర్శిగా శ్రీ రుద్రంగి శ్రీనివాస్, సహాయ కార్యదర్శిగా శ్రీ వెంకటేశ్వర్లు, వరంగల్ నుండి శ్రీయుతులు కంటెల కుమారస్వామి, పాలవేణుగోపాల్, గజెల రాము తదితరులు కమిటీ సభ్యులుగా ఎన్నుకోబడ్డారు.

## సమస్యల పరిష్కారానికై

## పుట్ పాత్ వర్తకుల ధర్మా

తమ సమస్యలను వెంటనే పరిష్కరించాలని కోరుతూ విజయనగరంలోని పుట్ పాత్ వర్తకులు 22.12.97న పట్టణ ఏడుల్లో ప్రదర్శన చేసి, కలెక్టరేట్ ముందు ధర్నా చేశారు. షాపులను తొలగించి చిన్న వ్యాపారుల పొట్టగొట్టడం సరైంది కాదని, వెంటనే షాపుల ఏర్పాటుకు అధికారులు అంగీకరించాలని సి.ఐ.టి.యు. నాయకులు శ్రీ పి.చిట్టిబాబు అధికారులను కోరారు. వర్తక సంఘం అధ్యక్షులు శ్రీ అశోక్ కుమార్ కూడా ఈ సందర్భంగా ప్రసంగించారు. చిన్న వ్యాపారస్తులకు రక్షణ కల్పించి కుటుంబాలను ఆదుకోవాలని వర్తకులు నినాదాలిచ్చారు. అనంతరం 30 మందితో కూడిన ప్రతినిధివర్గం జిల్లా కలెక్టర్ ను కలిసి మెమోరాండం సమర్పించింది.

## గ్రామ సేవకులకు శిక్షణా తరగతులు

విజయనగరంలోని శాంతినగర్ లో గల మార్కెట్ యార్డులో డిసెంబర్ 28, 29 తేదీలలో గ్రామ సేవకులకు శిక్షణా తరగతులు జరిగాయి. ఈ తరగతులలో మొదటి రోజున "జీతం, భత్యం-

ప్రభుత్వ విధానాలు" అనే పాఠ్యాంశాన్ని జిల్లా సి.ఐ.టి.యు. సంయుక్త కార్యదర్శి శ్రీ ఎం. శ్రీనివాస్ బోధించారు. రెండవ రోజున "సంఘం-నిర్మాణం" అనే పాఠ్యాంశాన్ని జిల్లా సి.ఐ.టి.యు. అధ్యక్షుడు శ్రీ టి.సూర్యనారాయణ బోధించారు. రెండవ రోజు మధ్యాహ్నం జరిగిన తరగతిలో గ్రామ సేవకుల జి.ఓ.ల గురించి సి.ఐ.టి.యు. కమిటీ సభ్యులు బోధించారు. ఈ తరగతులకు ప్రిన్సిపాల్ గా శ్రీ అప్పలరాజు వ్యవహరించారు. నెల్లిమర్ల, గరివిడి, చీపురుపల్లి, గజపతినగరం మున్నగు మండలాల నుండి 80 మంది గ్రామ సేవకులు హాజరయ్యారు.

## జీతాలు చెల్లించేమీని కోరుతూ

## మున్సిపల్ కార్మికుల ధర్మా

విజయనగరం జిల్లా బొబ్బిలి మున్సిపాలిటీలో పని చేస్తున్న కార్మికులకు నాలుగు నెలలుగా ప్రభుత్వం జీతాలు చెల్లించడంలేదు. తమ జీతాలను వెంటనే చెల్లించాలని కోరుతూ 29.12.97న జిల్లా కలెక్టర్ కార్యాలయం ముందు మున్సిపల్ కార్మికులు ధర్నా చేశారు. జీతాలందక కార్మికులు వడ్డీలకు అప్పులు చేసి జీవనం గడపాల్సిన దుస్థితి నెలకొని ఉంది. తమ సమస్యలను వెంటనే పరిష్కరించాలని కోరుతూ జాయింట్ కలెక్టర్ కు మెమోరాండం అందజేశారు. ధర్నానుద్దేశించి మాట్లాడిన జిల్లా మున్సిపల్ ఎంప్లాయిస్ యూనియన్

ఉ  
ద్య  
మ  
వార్త  
లు



(సి.ఐ.టి.యు.) జిల్లా కార్యదర్శి శ్రీ పి.చిట్టిబాబు కార్మికులకు వెంటనే జీతాలు చెల్లించకపోతే జిల్లా వ్యాప్తంగా ఆందోళన చేస్తామని హెచ్చరించారు. ధర్నాకు ముందు రైల్వే స్టేషన్ నుండి కలెక్టర్ కార్యాలయం వరకు ప్రదర్శన జరిగింది. డి.ఎ., ఇంక్రిమెంట్లు, ఎరియర్స్ ఇవ్వాలని, మూడేళ్ళుగా ఇవ్వని నూనెలు, చెప్పలు, సబ్బులు వెంటనే అందజేయాలని కార్మికులు నినాదాలు చేశారు. ఈ కార్యక్రమానికి మున్సిపల్ ఎంప్లాయిస్ యూనియన్ అధ్యక్షులు శ్రీ రెడ్డి వేణు, కార్యదర్శి శ్రీ పి.రాజారావు నాయకత్వం వహించారు. 100 మంది మున్సిపల్ కార్మికులు ఇందులో పాల్గొన్నారు.

## ఐక్యంగా పోరాడి జీతాలు పెంచుకున్న

## చందన క్లాత్ షాపు కార్మికులు

విజయనగరం పట్టణంలోని చందన లేడీస్ అండ్ జంప్స్ క్లాత్ షోరూమ్ ఉద్యోగులు ఐక్యంగా పోరాడి తమ వేతనాలు పెంచుకున్నారు. పెరిగిన ధరలకనుగుణంగా తమ జీతాలను పెంచాలని కోరుతూ ఉద్యోగులు 1997 నవంబర్ నెల చివర్లో యాజమాన్యానికి డిమాండ్ నోటీసు ఇచ్చారు. అనంతరం డిసెంబర్ లో నాలుగుసార్లు చర్చలు జరిపినా యాజమాన్యం జీతాలు పెంచడానికి ఒప్పుకోలేదు. దాంతో కార్మికులు సమ్మె నోటీసును ఇచ్చారు. చివరకు డిసెంబర్ 26న జరిగిన చర్చలో జీతాలు పెంచేందుకు యాజమాన్యం అంగీకరించింది. నూతన ఒప్పందం ప్రకారం సూపర్ వైజర్లు నెలకు రు.325, సేల్స్ మెన్ కు రు.300, సహాయ సేల్స్ మెన్ కు రు.275, హెల్పర్లకు రు.200 చొప్పున వేతనాలు పెరిగాయి. చర్చలో విజయనగరం షాపు ఎంప్లాయిస్ యూనియన్ (సి.ఐ.టి.యు. అనుబంధం) తరపున శ్రీయుతులు ఎం.శ్రీనివాస్, టి.డి.ప్రసాద్, ఎర్రం నాయుడు, పి.చిట్టిబాబు, అప్పలనాయుడు తదితరులు పాల్గొన్నారు. యాజమాన్యం తరపున శ్రీయుతులు సుబ్రహ్మణ్యం, బోసు తదితరులు పాల్గొన్నారు.

ఐక్యంగా పోరాడి వేతనాలు పెంచుకున్న కార్మికులకు విజయనగరం షాపు ఎంప్లాయిస్ యూనియన్ అభినందనలు తెలిపింది. ఈ సందర్భంగా, సి.ఐ.టి.యు. నిర్వహించిన పోరాటాన్ని అభినందిస్తూ కార్మికులు సుమారు 5వేల రూపాయలు యూనియన్ కు విరాళంగా ఇచ్చారు.





# ఉద్యమవార్తలు

## కత్తిపూడిలో వర్కు ఛార్జ్డ్ ఉద్యోగుల సమావేశం

తూర్పు గోదావరి జిల్లా పంచాయతీరాజ్ వర్కు ఛార్జ్డ్ ఉద్యోగుల సమావేశం కత్తిపూడిలోని సబ్డివిజన్ కార్యాలయంలో 8-12-97న జరిగింది. ఈ సందర్భంగా మాట్లాడిన సి.ఐ.టి.యు. నాయకులు శ్రీ గోపు చెల్లారావు, '22 సంఘాలకు చెందిన వర్కు ఛార్జ్డ్ కార్మికులు ఐక్యపోరాట కమిటీగా ఏర్పడి, ప్రభుత్వం తన కార్మిక వ్యతిరేక విధానాలు విరమించే వరకు పోరాడుతుందని' తెలిపారు. బ్రిటీష్ కాలం నాటి అవశేషమైన వర్కు ఛార్జ్డ్ విధానాన్ని వెంటనే రద్దు చేయాలని కా॥ డి.వి.వెంకట్రావు డిమాండ్ చేశారు.

పంచాయతీరాజ్ వర్కు ఛార్జ్డ్ ఉద్యోగులందరూ "ఎ.పి.పంచాయతీరాజ్ (జడ్.పి.) ఎంప్లాయిస్ యూనియన్" సి.ఐ.టి.యు. అనుబంధంగా ఏర్పడాలని సమావేశంలోని సభ్యులంతా ఏకగ్రీవంగా తీర్మానించారు. కా॥ డి.బి. వెంకట్రావు కన్వీనరుగా ఏడుగురు సభ్యులతో కూడిన ఒక తాత్కాలిక కమిటీని ఎన్నుకున్నారు. రాష్ట్ర సంఘ నిర్ణయాలను అమలు జరపాలనీ, 98 జనవరి నుండి సభ్యత్వం వసూలు చేయాలనీ ఈ కమిటీ తీర్మానించింది. వర్కు ఛార్జ్డ్ కార్మికులు ఎదుర్కొంటున్న సమస్యల గురించి పలువురు వక్తలు ప్రసంగించారు.

## 30 మంది మున్సిపల్ కార్మికులు సి.ఐ.టి.యు.లో చేరిక

మార్కాపురం వట్టణంలోని మున్సిపల్ ఇంజనీరింగ్ వాటర్ వర్క్స్ విభాగానికి చెందిన ముప్పై మంది కార్మికులు

ఇటీవల శ్రీ సి.హెచ్.పుల్లంరాజుగారి అధ్యక్షతన సమావేశమై, సి.ఐ.టి.యు.లో చేరుతున్నట్లు ప్రకటించారు. కార్మికుల న్యాయమైన హక్కుల కోసం మరియు ప్రైవేటీకరణకు వ్యతిరేకంగాను సి.ఐ.టి.యు. చేస్తున్న పోరాటాలను గమనించి తామంతా సి.ఐ.టి.యు.లో చేరుతున్నామని కార్మిక నాయకులు చెప్పారు. ఈ సందర్భంగా మాట్లాడిన రాష్ట్ర నాయకులు శ్రీ వెంకటేశ్వర్లు రాష్ట్ర వ్యాప్తంగా మున్సిపల్ కార్మికులు పోరాడుతున్న పద్ధతులని, సంఘ నిర్మాణాన్ని వివరించారు. జిల్లా వ్యాప్తంగా మున్సిపల్ వాటర్ వర్క్స్ లో పనిచేస్తున్న ఉద్యోగులు సంఘటితం కావలసిన అవసరం గురించి జిల్లా నాయకులు శ్రీయుతులు కోటేశ్వరరావు, శ్రీనివాసరెడ్డి నొక్కి చెప్పారు. అనంతరం గౌరవాధ్యక్షులుగా శ్రీ గాలి వెంకటరామిరెడ్డి, అధ్యక్షులుగా శ్రీ సి.హెచ్.పుల్లంరాజు, ఉపాధ్యక్షులుగా శ్రీ డి.వి.నుబ్బారావు, కార్యదర్శిగా శ్రీ డి.వి.ముత్యాలరెడ్డిలతో 12 మంది సభ్యులతో కూడిన నూతన కమిటీని ఏకగ్రీవంగా ఎన్నుకున్నారు.

## పిన్నంచర్లలో బీడి కార్మికులకు

### జిల్లా స్థాయి శిక్షణా తరగతులు

మహబూబ్ నగర్ జిల్లా పిన్నంచర్లలోని కమ్యూనిటీ హాల్ లో డిసెంబర్ 28, 29 తేదీలలో ఆంధ్ర ప్రదేశ్ బీడి అండ్ సిగార్ వర్కర్స్ యూనియన్ (సి.ఐ.టి.యు. అనుబంధం) బీడి కార్మికులకు జిల్లా స్థాయి శిక్షణా తరగతులు జరిగాయి. జిల్లా సంయుక్త కార్యదర్శి శ్రీ దేవదాసు ఈ సభలకు అధ్యక్షత వహించారు. ఈ సందర్భంగా ప్రసంగించిన



జిల్లా ప్రధాన కార్యదర్శి శ్రీ జి.శ్రీనివాసులు తమ హక్కులు సాధించుకోవడానికి జిల్లాలోని బీడి కార్మికులందరూ సంఘటితమై ఉద్యమించేందుకు ఒక సమగ్ర ప్రణాళిక రూపొందించుకోవాలని అన్నారు.

శిక్షణా తరగతులకు ముఖ్య అతిథిగా విచ్చేసిన జిల్లా అధ్యక్షులు కా॥ మహమూద్ బీడి కార్మికుల సంక్షేమం కోసం ఉద్దేశించిన చట్టాలన్నీ కాగితాలకే పరిమితమవుతున్నాయనీ, 80 శాతం బీడి కార్మికులకు వారి యాజమాన్యాలు గుర్తింపు కార్డులు జారీ చేయడంలేదని అన్నారు. చట్టపరమైన హక్కులు సాధించుకోవడానికి బీడి కార్మికులు ఉద్యమించాలని ఆయన పిలుపునిచ్చారు. యూనియన్ రాష్ట్ర కార్యదర్శి కా॥ పి.అరుణ మాట్లాడుతూ ప్రైవేటీకరణ వల్ల ముంచుకొచ్చే ప్రమాదాలను వివరించారు. సి.ఐ.టి.యు. జిల్లా ప్రధాన కార్యదర్శి కా॥ కిల్లె గోపాల్ సి.ఐ.టి.యు. విశిష్టతను, అది కార్మికుల పక్షాన ఎంతగా కృషి చేస్తున్నదీ వివరించారు.

## టిక్కెట్లు గెలంతుకు కారకులెవరో

### తేల్చండి: సి.ఐ.టి.యు.


ఆర్టీసీ గుంటూరు-2 డిపోలో ఈ మధ్య రూ. 7,925 విలువ చేసే టిక్కెట్లు బాకులు గెలంతయ్యాయి. టిక్కెట్లు బాకులు కండ్లక్టర్లకు ఇవ్వకుండానే వే బిల్లులో బాకులను ఇచ్చినట్లుగా చూపించి, ఇండెంట్ మిస్సింగ్ అని రాసి అధికారులు తమ తప్పును కప్పి పుచ్చుకుంటున్నారు. ఈ పరిస్థితి వలన 10-1-98న జరిగిన తనిఖీ అధికారుల చెకింగ్ లో ఒక కండ్లక్టర్ బలైనాడు. ట్రేలో టిక్కెట్లు లేకపోవడం, వే బిల్లులో టిక్కెట్లు ఇచ్చినట్లు రాసి ఉండటం వల్ల అన్యాయంగా కండ్లక్టర్ పై చర్య తీసుకోవడం జరిగింది. భవిష్యత్తులో ఇంకా ఎంత మందిపై చర్యలు తీసుకుంటారోనని కార్మికులు ఆందోళన చెందుతున్నారు. కార్మికులు చేసే చిన్న చిన్న పొరపాట్లను భూతద్దంలో చూపించి తీవ్రమైన పనిష్మెంట్లు ఇచ్చే అధికారులు, బాకుల గోల్ మాల్ విషయంలో మౌనంగా ఎందుకున్నారని కార్మికులు అడుగుతున్నారు. కార్మికులు చేసే పొరపాట్లు నేరాలుగాను, అధికారులు చేసే నేరాలు ఒప్పులగాను సాగుతున్న ఇప్పటి పరిస్థితి మారాలని, కండ్లక్టర్ పై చర్య తీసుకున్న అపరాధానికి కారకులెవరో తేల్చాలని, గుంటూరు సి.ఐ.టి.యు. నగర కమిటీ డిమాండ్ చేసింది. నమన్య వరిష్కారానికి డిపోలోని కార్మికులందరూ ఐక్యంగా ఉద్యమించాలని నగర కమిటీ కోరింది.



సి.ఐ.టి.యు.లో చేరిన వెంకటగిరి

### భవన నిర్మాణ కార్మికులు

నెల్లూరు జిల్లా భవన నిర్మాణ కార్మిక సంఘం గూడూరు డివిజన్ కమిటీ సమావేశం 31.12.1997 సాయంత్రం గూడూరు భవన నిర్మాణ కార్మిక సంఘ కార్యాలయంలో జరిగింది. ఈ సందర్భంగా వెంకటగిరి ప్రాంతంలోని భవన నిర్మాణ కార్మికులు



సుమారు 50 మంది కొత్తగా సి.ఐ.టి.యు. అనుబంధమైన భవన నిర్మాణ కార్మిక సంఘంలో చేరారు. రామయ్య నాయకత్వంలోని తాపీ కార్మికులంతా కార్మికుల పక్షాన చిత్త శుద్ధితో పనిచేసే సి.ఐ.టి.యు.లో చేరడం పట్ల హర్షం తెలియచేస్తూ గూడూరు డివిజన్ అధ్యక్ష, కార్యదర్శులు కా॥ ఎస్.కె.మస్తాన్ సాహెబ్, కా॥ పుట్టా శంకరయ్యలు సి.ఐ.టి.యు. మరియు

బలోపేతం కావలసిన ఆవశ్యకతను వివరించారు. గూడూరు పట్టణంలో ఇటీవల అనారోగ్యంతో మృతి చెందిన భవన నిర్మాణ కార్మికుడు శ్రీ వెందోటి వెంకటయ్య అంత్యక్రియల ఖర్చులకు రూ. 500, అతని కుటుంబ సహాయార్థం రూ. 4,485 లను భవన నిర్మాణ కార్మిక సంఘం తరపున మృతుని భార్యకు అందజేశారు. డివిజన్ గౌరవాధ్యక్షుడు శ్రీ వి.వి.రమణయ్య, సి.ఐ.టి.యు. నాయకులు శ్రీ ఎన్.రాబర్ట్ తదితరులు ఈ సమావేశంలో పాల్గొన్నారు.

### లిక్సా వర్కర్స్ సమావేశం

ప్రకాశం జిల్లా కంభం పట్టణంలో డిసెంబర్ 22న కంభం పట్టణ లిక్సా వర్కర్స్ యూనియన్ సమావేశం జరిగింది. ఈ సందర్భంగా నూతన కార్యవర్గాన్ని ఎన్నుకొన్నారు. అధ్యక్షునిగా శ్రీ షేక్ ఖాదర్ వలి, కార్యదర్శిగా శ్రీ నేదురుమల్లి మరియు దాసు ఏకగ్రీవంగా ఎన్నికయ్యారు.

### ఎస్.డబ్ల్యు.ఎఫ్.

### ఆధ్వర్యంలో పిక్నిక్

ఆర్టీసీ స్టాఫ్ అండ్ వర్కర్స్ ఫెడరేషన్ (సి.ఐ.టి.యు.) ఆధ్వర్యంలో 22-12-97న మార్కాపురంలో స్థానిక నరసింహస్వామి కొండ దగ్గర పిక్నిక్ జరిగింది. ఈ పిక్నిక్ లో 20 మంది ఆర్టీసీ కార్మికులు పాల్గొన్నారు.

పిక్నిక్ సందర్భంగా పాటల పోటీలు,

### సి.ఐ.టి.యు.లో 100 మంది భవన నిర్మాణ కార్మికుల చేరిక

హైదరాబాద్ లో 15-1-98న 100 మంది భవన నిర్మాణ కార్మికులు కాచిగూడ, ఆజంపురా బిల్డింగ్ వర్కర్స్ యూనియన్ (సి.ఐ.టి.యు.)లో చేరారు. ఈ చేరిక సందర్భంగా జరిగిన జనరల్ బాడీలో ప్రసంగిస్తూ భవన నిర్మాణ కార్మిక సంఘం నగర ప్రధాన కార్యదర్శి శ్రీ కె.ప్రభాకర్ రెడ్డి సమగ్ర చట్టం సాధించుకునేందుకు భవన నిర్మాణ కార్మికులు ఐక్యంగా పోరాడాలనీ, ప్రభుత్వ ప్రజా వ్యతిరేక విధానాలను ప్రతిఘటించాలనీ అన్నారు. అనంతరం 30 మందితో కూడిన 'కాచిగూడా ఆజంపురా ఏరియా భవన నిర్మాణ కార్మికుల కమిటీ'ని జనరల్ బాడీ ఏకగ్రీవంగా ఎన్నుకుంది. అధ్యక్షులుగా శ్రీ వై.బిక్షపతి, ఉపాధ్యక్షులుగా శ్రీ మోహన్, కార్యదర్శిగా శ్రీ వి.శంకర్లు ఎన్నికయ్యారు.

### మరో 50 మంది

హైదరాబాద్ లోని హమల్ బస్టి బిల్డింగ్ వర్కర్స్ యూనియన్ (సి.ఐ.టి.యు.)లో 18-1-98న మరో 50 మంది భవన నిర్మాణ కార్మికులు చేరారు. ఈ సందర్భంగా జరిగిన జనరల్ బాడీ సమావేశంలో కా॥ ప్రభాకర్ రెడ్డి మాట్లాడుతూ హక్కుల సాధనకై కార్మికులందరూ కలసికట్టుగా పోరాటాలు చేయాల్సిన అవసరమందని తెలిపారు. అనంతరం 30 మందితో కూడిన నూతన కమిటీని ఎన్నుకున్నారు. అధ్యక్షులుగా శ్రీ కె.విజయకుమార్, కార్యదర్శిగా శ్రీ దశరథ్, ఉపాధ్యక్షులుగా శ్రీ కె.ఆనంద్ ఎన్నికయ్యారు.

ఉ  
ద్య  
మ  
వార్త  
లు



పరుగు పందాలు మున్నగునవి నిర్వహించారు. ప్రకాశం రీజనల్ అధ్యక్ష, కార్యదర్శులు కా॥ జి.విజయరావు, కా॥ ఎం.వెంకటరావు గార్లు విజేతలకు బహుమతులందజేశారు. ఈ సందర్భంగా ఎస్.డబ్ల్యు.ఎఫ్. భవన నిర్మాణానికి గాను శ్రీ ఎ.చక్రధర్ గారు రూ.516 విరాళంగా అందజేశారు.

### అంగన్ వాడీ ప్రాజెక్ట్

### మహాసభలు

చిత్తూరు జిల్లా కార్యేటి నగరం అంగన్ వాడీ ప్రాజెక్ట్ మహాసభలు 28-12-97న విజయవంతంగా జరిగాయి. ఈ సభలను సి.ఐ.టి.యు. జిల్లా సహాయ కార్యదర్శి శ్రీ కె.కుమార్ రెడ్డి గారు ప్రారంభించారు. సెక్టారుకు ఇద్దరు చొప్పున నూతన ప్రాజెక్టు కమిటీని ఏర్పాటు చేశారు. ప్రెసిడెంట్ గా సరస్వతి గారు, సెక్రటరీ గా నీలమ్మ గారు ఎన్నికయ్యారు. డి.వై.ఎఫ్.ఐ. నాయకులు శ్రీ నాగార్జున నాయుడు, పుత్తూరు సి.ఐ.టి.యు. కార్యదర్శి శ్రీ గోపాల్ రెడ్డి కూడా ఈ సభలకు హాజరయ్యారు.

### రెండు ప్రాజెక్టులకు వర్క్ షాప్

చిత్తూరు జిల్లా బంగారుపాళ్యం, పలమనేరు అంగన్ వాడీ ప్రాజెక్టులకు కలిపి డిసెంబర్ 28, 29 తేదీలలో వర్క్ షాప్ జరిగింది. ఈ వర్క్ షాపులో గత కార్యక్రమాల సమీక్ష, భవిష్యత్ కర్తవ్యాల గురించిన చర్చ జరిగాయి. యు.టి.ఎఫ్. జిల్లా కార్యదర్శి దేవరాల నిర్మల గారు ఈ వర్క్ షాపును ప్రారంభించారు. బంగారు పాళ్యం ప్రాజెక్టు ప్రెసిడెంట్ డి.వరలక్ష్మి, పలమనేరు ప్రాజెక్టు సెక్రటరీ ప్రభావతి, జిల్లా అధ్యక్ష, కార్యదర్శులు పి.హేమలత, పి.కాంచనమాల గార్లు హాజరయ్యారు.





# ఉద్యమవార్తలు

కార్మికలోకం

## 200 మంది వెరా లేబరేటరీ

### కార్మికులు సి.ఐ.టి.యు.లో చేరిక

విజయనగరం జిల్లా పూసపాటి మండలం జి.హోడమ్మ అగ్రహారంలోని వెరా లేబరేటరీలో పనిచేస్తున్న 200 మంది కార్మికులు యాజమాన్యపు కుయత్తలను తిప్పి గాట్టి, సి.ఐ.టి.యు.లో చేరి, 'వెరా స్టాఫ్ అండ్ వర్కర్స్ యూనియన్' (సి.ఐ.టి.యు.) ఏర్పాటు చేసుకున్నారు. గౌరవాధ్యక్షులుగా శ్రీ ఎం.శ్రీనివాస్, అధ్యక్షులుగా శ్రీ పి.చిట్టిబాబు, ప్రధాన కార్యదర్శిగా శ్రీ ఆర్.లక్ష్మణమూర్తులను ఎన్నుకున్నారు.

వెరా లేబరేటరీలో పనిచేస్తున్న ముగ్గురు కార్మికులను యాజమాన్యం ఇటీవల అక్రమంగా తొలగించింది. వీరిని తిరిగి విధులలోకి తీసుకోవాలనీ, కార్మికులకు ఓ.టి., ఇ.ఎస్.ఐ., పి.ఎఫ్., బోనస్ మున్నగు సౌకర్యాలు కల్పించాలనీ, కార్మికులను పర్మినెంట్ చేయాలనీ వెరా స్టాఫ్ అండ్ వర్కర్స్ యూనియన్ డిమాండ్ చేసింది.

## వరంగల్లో అన్ని డిపోల ముందు

### ఫెడరేషన్ ఆధ్వర్యంలో ధర్మాలు

1997 ఏప్రిల్ 1 నుండి రావలసిన పేస్కేల్ ఎరియర్స్ను వెంటనే చెల్లించాలనీ, ఎన్క్వామెంట్ డబ్బులను వెంటనే ఇవ్వాలనీ, క్యాజువల్ కార్మికులందరినీ రెగ్యులర్ చేయాలని కోరుతూ, ఆర్టీసీ స్టాఫ్ అండ్ వర్కర్స్ ఫెడరేషన్ రాష్ట్ర కమిటీ పిలుపు మేరకు జనవరి 6వ తేదీన వరంగల్ రీజియన్లోని అన్ని డిపోల ముందు పెద్దఎత్తున ధర్మాలు నిర్వహించారు. హన్మకొండ, వరంగల్-1, వరంగల్-2, నర్సంపేట, మహబూబాబాద్, జనగాం తదితర డిపోలలో జరిగిన ధర్మాలకు భారీ సంఖ్యలో కార్మికులు హాజరయ్యారు. ధర్మాకు ముందు రీజియన్

కమిటీ ఆధ్వర్యంలో ఒక కరపత్రం వేసి, కార్మికులలో విస్తృతంగా పంచి ప్రచారం చేశారు. ధర్మాల సందర్భంగా కొన్ని డిపోలలో యూనియన్ భేదం లేకుండా కార్మికులు పాల్గొన్నారు.

## అద్దంకి డివిజన్లో

### గ్రామసేవకులకు తరగతులు

అద్దంకి డివిజన్ పరిధిలోని 11 మండలాలకు సంబంధించిన గ్రామ సేవకులకు 21-12-97న తరగతులు జరిగాయి. 8 మండలాల నుండి గ్రామ సేవకులు ఈ తరగతులకు హాజరయ్యారు. సి.ఐ.టి.యు. డివిజన్ నాయకులు శ్రీ పి.శ్రీనివాసరావు ప్రిన్సిపాల్గా వ్యవహరించారు. తరగతులను ప్రారంభిస్తూ సి.ఐ.టి.యు. నాయకులు శ్రీ పి.తిరుపతిరెడ్డి, గ్రామ సేవకులను చైతన్యవంతం చేసే ఉద్దేశ్యంతోనే ఈ తరగతులను నిర్వహిస్తున్నట్లు తెలియచేశారు. అద్దంకి డివిజన్ సి.ఐ.టి.యు. అధ్యక్షుడు శ్రీ సి.హెచ్.జంగయ్య "కార్మికోద్యమ చరిత్ర - సి.ఐ.టి.యు. విశిష్టత" అన్న అంశం గురించి, డివిజన్ కార్యదర్శి శ్రీ కె.శ్రీనివాసరావు "వర్గాలు - వర్గ పోరాటాలు" అన్న అంశం గురించి బోధించారు.

## భవన నిర్మాణ కార్మికులకు

### ఒకరోజు పాఠశాల

సత్తెనపల్లి డివిజన్ భవన నిర్మాణ కార్మిక సంఘం (సి.ఐ.టి.యు.) ఆధ్వర్యంలో జనవరి 3వ తేదీన రెంటుపాళ్ళలో భవన నిర్మాణ కార్మికులకు ఒకరోజు పాఠశాలను నిర్వహించారు. ఈ తరగతులకు 3 గ్రామాల నుండి 20 మంది కార్మికులు హాజరయ్యారు. "కులం, మతం-కార్మిక వర్గంపై ప్రభావం" అనే అంశాన్ని సి.ఐ.టి.యు. డివిజన్ కార్యదర్శి శ్రీ గుంటూరు విజయకుమార్, భవన నిర్మాణ రంగంలో ఎదురవుతున్న ఇబ్బందుల గురించి శ్రీ షేక్ పెదమిరా సాహెబ్ వివరించారు.

## కూలి పెంచుకున్న

### భవన నిర్మాణ కార్మికులు

సత్తెనపల్లి పట్టణంలో భవన నిర్మాణ కార్మికులను సంఘటితం చేయడానికి ఇటీవల ఆరు పేట సమావేశాలు జరిగాయి. కనీస కూలి పెంచుకోడానికై జనవరి 2, 3 తేదీలలో 200 మంది బేలుదారీ మేస్త్రిలు వడ్డవల్లిలో సమావేశమయ్యారు. మేస్త్రిలకు రూ. 65 నుండి

75కు, కూలీలకు రూ. 45 నుండి 50కు కూలి రేట్లు పెంచాలని తీర్మానించారు. ఈ సందర్భంగా భవన నిర్మాణ కార్మిక సంఘం పట్టణ నూతన కమిటీని ఎన్నుకున్నారు. గౌరవాధ్యక్షులుగా శ్రీ తోట అప్పారావు, అధ్యక్షులుగా శ్రీ పసుపులేటి కోటయ్య, కార్యదర్శిగా శ్రీ తలుపుల సదానందరావుతో సహా 25 మందితో నూతన కమిటీ ఎన్నికయింది.

## అంగన్వాడీ వర్కర్స్ ధర్మా

అంగన్వాడీ ఉద్యోగుల సమస్యలను వెంటనే పరిష్కరించాలని కోరుతూ అంగన్వాడీ వర్కర్స్ అండ్ హెల్పర్స్ యూనియన్ (సి.ఐ.టి.యు.) మహబూబాబాద్ డివిజన్ కమిటీ ఆధ్వర్యంలో అంగన్వాడీ వర్కర్లు డిసెంబర్ 8వ తేదీన మహబూబాబాద్ పట్టణంలో ర్యాలీ నిర్వహించారు. అనంతరం ఆర్డీవో ఆఫీసు ముందు ధర్మా చేశారు. ఈ ధర్మానుద్దేశించి సి.ఐ.టి.యు. జిల్లా కౌన్సిల్ సభ్యులు ఎం.డి. తాజ్దీన్ ప్రసంగించారు. తర్వాత ప్రాజెక్టు అధికారితో చర్చలు జరిపారు. ఈ కార్యక్రమానికి ఉమామహేశ్వరి, (హేమలత), ఆండాలమ్మ, ఉషారాణీలు నాయకత్వం వహించారు.

## గుమస్తా హత్యపై దర్యాప్తు జరిపించాలి

మహబూబాబాద్ పట్టణంలో ఒక కిరాణా షాపులో గుమస్తాగా పని చేస్తున్న 18 సంవత్సరాల కోలరాజు డిసెంబర్ 15న దారుణంగా హత్యగానింపబడి, రైలు పట్టాలపై శవంగా తేలాడు. కోలరాజు మృతిపై విచారణ జరపాలనీ, మృతికి కారకులైన వారిని కఠినంగా శిక్షించాలనీ, మృతుని కుటుంబానికి ప్రభుత్వం 2 లక్షల రూపాయల ఎక్స్ గ్రేషియా ప్రకటించాలని ఆల్ గుమస్తా సంఘం (సి.ఐ.టి.యు.) మహబూబాబాద్ కమిటీ డిమాండ్ చేస్తోంది.

## అసంఘటిత రంగ కార్మికులకు

### శిక్షణా తరగతులు

అసంఘటిత రంగ డివిజన్ స్థాయి శిక్షణా తరగతులు శింగరాయకొండలో 20-12-97న స్థానిక పాగాకు కంపెనీలో జరిగాయి. క్లాసులకు శ్రీ వి.మణి ప్రిన్సిపల్ గా వ్యవహరించారు. సి.ఐ.టి.యు. కందుకూరు డివిజన్ అధ్యక్షులు శ్రీ బి.రామకోటయ్య తరగతులను ప్రారంభించారు. "కార్మికుల ప్రయోజనాలు-పరిమితులు" అన్న అంశంపై సి.ఐ.టి.యు. జిల్లా కార్యదర్శి శ్రీ ఎ.రామాంజనేయులు, "వర్గాలు-వర్గ పోరాటాలు" అనే అంశాన్ని శ్రీ జి.శ్రీనివాసులు బోధించారు.



## చైతన్యవంతంగా జరిగిన సి.ఐ.టి.యు. 4వ జిల్లా మహాసభ

సి.ఐ.టి.యు. తూర్పు గోదావరి జిల్లా 4వ జిల్లా మహాసభ డిసెంబర్ 13, 14వ తేదీలలో కాకినాడలో జరిగాయి. జిల్లా నలుమూలల నుండి సి.ఐ.టి.యు. అనుబంధ సంఘాలకు చెందిన కార్మికులు తరలివచ్చారు. 13వ తేదీన మధ్యాహ్నం కాకినాడ పట్టణ వీధులలో ఎర్రజెండాలు రెపరెపలాడాయి. కదంతోక్కిన కార్మికుల నినాదాలతో పట్టణం హోరెత్తింది.

సి.ఐ.టి.యు. రాష్ట్ర కార్యదర్శి సి.హెచ్.నర్సింగరావు, ఉపాధ్యక్షులు అల్లూరి సత్యనారాయణ, జి.ఎస్.బాలాజీదాస్, జిల్లా ప్రధాన కార్యదర్శి టి.ఎస్.ప్రకాష్ కార్యదర్శి శ్రీ జి.శేషబాబ్జీ, సి.పి.ఎం. ప్రధాన కార్యదర్శి శ్రీ సుబ్బారావుల ఆధ్వర్యంలో వేలాది మంది కార్యకర్తలతో కలెక్టరు కార్యాలయం నుంచి ప్రదర్శన బయలు దేరింది. నూతన ఆర్థిక విధానాలు ప్రైవేటీకరణకి వ్యతిరేకంగా కార్మికలోకం నినదించింది.

సంపదను సృష్టించే కార్మిక, కర్షక, ఉద్యోగుల తరపున రాజీలేని పోరాటం సి.ఐ.టి.యు. కొనసాగిస్తుందని శ్రీ అల్లూరి బహిరంగ సభలో మాట్లాడుతూ అన్నారు. సి.ఐ.టి.యు. నాయకత్వంలో జరుగుతున్న పోరాటాలు కార్మిక వర్గానికి మరింత చైతన్యం కలిగిస్తాయని బాలాజీదాస్ తన ప్రసంగంలో పేర్కొన్నారు. నూతన ఆర్థిక పారిశ్రామిక విధానాలకి వ్యతిరేకంగా కార్మికులను కదిలిస్తూ సంఘటిత పోరాటాలను నడపడంలో

సి.ఐ.టి.యు. ముందుందని నర్సింగరావు అన్నారు. సి.పి.ఎం. కార్యదర్శి సుబ్బారావు ఇతర సి.ఐ.టి.యు. నాయకులు కూడా మాట్లాడారు.

### నూతన కార్యవర్గం

డిసెంబరు 14న యు.టి.ఎఫ్. హోమ్లో జరిగిన సి.ఐ.టి.యు. మహాసభ జి.ఎస్.బాలాజీదాస్ అధ్యక్షులుగా, డి.శేషబాబ్జీ ప్రధాన కార్యదర్శిగా నూతన కార్యవర్గాన్ని ఏక గ్రీవంగా ఎన్నుకుంది. టి.ఎస్.ప్రకాష్ జి.బి.ల్లారావు, ఎన్.పి. శ్రీకాంత్లు ఉపాధ్యక్షులుగా, కార్యదర్శులుగా పి.రాము, కృష్ణారావు, పి.వెంకటేశ్వరరావు, వి.సుబ్బారావులను, మరో 18 మంది సభ్యులను మహాసభ ఏకగ్రీవంగా ఎన్నుకొంది.

### తీర్మానాలు

రాబోయే లోక్ సభ ఎన్నికలలో మతతత్వ శక్తులను ఓడించి లోకీక శక్తులను గెలిపించాలని మహాసభ తీర్మానించింది. నూతన ఆర్థిక పారిశ్రామిక విధానాలలో భాగంగా కేంద్ర, రాష్ట్ర ప్రభుత్వాలు అవలంబిస్తున్న ప్రైవేటీకరణ విధానాన్ని విడనాడాలనికూడా మహాసభ తీర్మానించింది. విద్యుత్, ఆర్.టి.సి. మున్సిపల్, జీవిత భీమా సంస్థల ప్రైవేటీకరణ ఆలోచనను మానుకోవాలని మహాసభ హెచ్చరించింది. రాజమండ్రి కో-ఆపరేటివ్ స్పిన్నింగ్ మిల్లు, కాకినాడ పోర్టు ప్రైవేటీకరణ ఆలోచనను కూడా మానుకోవాలని మహాసభ డిమాండ్ చేసింది.

## 1104 యూనియన్ నుండి

### విద్యుత్ ఉద్యోగులు సి.ఐ.టి.యు.లో చేరిక

డిసెంబర్ 29న ఎ.పి.ఎస్.ఇ.బి.లోని 1104 యూనియన్ కు చెందిన పలువురు నాయకులు, ఉద్యోగులు సి.ఐ.టి.యు.కు అనుబంధంగా ఉన్న యునైటెడ్ ఎలక్ట్రిసిటీ ఎంప్లాయిస్ యూనియన్ లో చేరారు. 1104 యూనియన్ రాష్ట్ర వర్కింగ్ ప్రెసిడెంట్ ఎం.వి.రమణ తాము ప్రభుత్వ విధానాలకు విద్యుత్ ప్రైవేటీకరణకు వ్యతిరేకంకాదని ప్రకటించడాన్ని నిరసిస్తూ సి.ఐ.టి.యు.లో చేరుతున్నట్లు కార్మికులు ప్రకటించారు. ఈ మేరకు 1104 యూనియన్ తోపాటు 327 యూనియన్ కు చెందిన పలువురు కలిసి డిసెంబరు 20న సమావేశమైనారు. ఈ సమావేశంలో యునైటెడ్ ఎలక్ట్రిసిటీ యూనియన్ రాష్ట్ర సహాయ కార్యదర్శి శ్రీ సూరిబాబు, సి.ఐ.టి.యు. ప్రకాశం జిల్లా ప్రధాన కార్యదర్శి శ్రీ ఎన్.ప్రభుదాసు, ఒంగోలు పట్టణ కార్యదర్శి శ్రీ ఎ.రామాంజనేయులు పాల్గొన్నారు. నూతన కమిటీని ఏకగ్రీవంగా ఎన్నుకున్నారు.

ఉ  
ద్య  
మ  
వార్త  
లు



## 30 మంది మున్సిపల్ కార్మికులు

### సి.ఐ.టి.యు.లో చేరిక

మార్కాపురం పట్టణంలో మున్సిపల్ ఇంజనీరింగ్ వాటర్ వర్క్స్ విభాగంకు చెందిన 30 మంది కార్మికులు డిసెంబర్ 28న సి.ఐ.టి.యు.లో చేరారు. సి.ఐ.టి.యు. కార్మికుల న్యాయమైన హక్కుల కోసం మరియు ప్రైవేటీకరణకు వ్యతిరేకంగా జరుపుతున్న పోరాటాలకు ఆకర్షితులై జిల్లా నాయకత్వం సహకారంతో చేరినట్లు ఆ విభాగం కార్యదర్శి శ్రీ సి.పుల్లంరాజు, ఉపాధ్యక్షులు శ్రీ డి.వి.సుబ్బయ్యలు తెలిపారు. ఈ క్రింది వారిని నూతన కమిటీగా ఎన్నుకున్నారు. గౌరవాధ్యక్షులు శ్రీ గాలి వెంటకరామిరెడ్డి, అధ్యక్షులు శ్రీ డి.వి.సుబ్బయ్య, సహాయ కార్యదర్శి ఎం.సి.లింగయ్య, కార్యదర్శి శ్రీ డి.ముత్యాలరెడ్డి, కోశాధికారి శ్రీ మహానందిరెడ్డిలతోపాటు మరో ఆరుగురితో కమిటీ ఏర్పడింది.

### గ్రీటింగ్స్ పంపిణీ

ప్రకాశం జిల్లాలోని పట్టణాలలో నూతన సంవత్సర శుభాకాంక్షలు తెల్పుతూ, సి.ఐ.టి.యు. ఆధ్వర్యంలో పదివేల గ్రీటింగ్స్ పంచారు. ఒంగోలు, చీరాల, అద్దంకి, మార్కాపురం, గిద్దలూరు, కందుకూరు తదితర పట్టణాలలో కార్యకర్తలు బృందాలుగా ఏర్పడి పలు ప్రాంతాలలో నూతన సంవత్సర శుభాకాంక్షలు తెలిపారు. కార్మికులు ఉద్యోగులలో మంచి స్పందన కనిపించింది.

### గుంటూరులో జిల్లా స్థాయి

### ప్రైవేటీకరణ వ్యతిరేక సదస్సు

ప్రైవేటీకరణ వ్యతిరేక పోరాట సమన్వయ కమిటీ గుంటూరు జిల్లా ఆధ్వర్యంలో 21-12-97న గుంటూరులోని






# ఉద్యమవార్తలు

## సి.ఐ.టి.యు. డివిజన్ ప్లీనం

సి.ఐ.టి.యు. మార్కాపురం డివిజన్ ప్లీనం డిసెంబర్ 28న స్థానిక బాలుర పాఠశాలలో జరిగింది. ప్రారంభోపన్యాసం చేసిన సి.ఐ.టి.యు. జిల్లా ఉపాధ్యక్షులు శ్రీ ఏనుగుల పుల్లయ్యగారు దేశంలో కార్మికులు ఎదుర్కొంటున్న సమస్యలను వివరించారు. సి.ఐ.టి.యు. జిల్లా కార్యదర్శి శ్రీ జి.వి.కొండారెడ్డి దేశ రాజకీయాలలో కార్మికుల పాత్రను వివరిస్తూ, యునైటెడ్ ఫ్రంట్ ను కార్మికులు బలపరచవలసిన అవసరాన్ని విపులీకరించారు. పట్టణ కార్యదర్శి శ్రీ గాలి వెంకటరామిరెడ్డి గత కార్యకలాపాల నివేదికను ప్రవేశపెట్టారు. ఈ నివేదికపై జరిగిన చర్చలలో పలు మండలాల నుంచి వచ్చిన ప్రతినిధులు పాల్గొన్నారు. అనంతరం సి.ఐ.టి.యు. మార్కాపురం డివిజన్, పట్టణ కమిటీల ఎన్నిక ఏకగ్రీవంగా జరిగింది. డివిజన్ కమిటీ అధ్యక్ష, కార్యదర్శులుగా శ్రీ ఏనుగుల పుల్లయ్య, శ్రీ గాలి వెంకటరామిరెడ్డి, పట్టణ కమిటీ అధ్యక్ష, కార్యదర్శులుగా శ్రీ జి.విజయరావు, శ్రీ వై.వి.రమణ గార్లు ఎన్నికయ్యారు.



## నంద్యాలలో అంగన్ వాడీ వర్కర్స్ అండ్ హెల్పర్స్ వర్క్ షాపు

21-12-97వ తేదీన నంద్యాల డివిజన్ అంగన్ వాడీ వర్కర్స్ మరియు హెల్పర్స్ యూనియన్ వర్క్ షాపు స్థానిక మార్కెట్ యార్డులో టి.నిర్మలగారి అధ్యక్షతన జరిగినది. ఈ వర్క్ షాపుకు నంద్యాల డివిజన్ లోని వివిధ ప్రాజెక్టుల నుండి 150 మంది కార్యకర్తలు హాజరైనారు.



వర్క్ షాపులో సి.ఐ.టి.యు. కార్యదర్శి శ్రీ ఎన్.మస్తాన్ వలి మాట్లాడుతూ అంగన్ వాడీ కార్యకర్తలను ప్రభుత్వ ఉద్యోగులుగా గుర్తించి వారికి గ్రాంటుటీ, పెన్షన్, సదుపాయాలు కల్పించాలని, పెరుగుతున్న ధరలకు అనుగుణంగా కనీస వేతనం రూ. 1,200 ఇవ్వాలని డిమాండ్ చేస్తూ పోరాడాలని, వారి పోరాటాలకు సి.ఐ.టి.యు. ఎల్లవేళలా అండగా ఉంటుందని తెలిపారు.

టి.నిర్మలగారు మాట్లాడుతూ అంగన్ వాడీ కార్యకర్తలు ఐక్యంగా పోరాడి ప్రసూతి సెలవులు,

వేసవి సెలవులు, కొంత వరకు జీతాలు, అరియర్స్, టి.ఎ.బిల్లులు సాధించుకున్నారని, అదే ఐక్యతతో మహిళలపై జరిగే అత్యాచారాలు, దౌర్జన్యాలు వేధింపులకు వ్యతిరేకంగా కూడా పోరాడాలని అన్నారు. నంద్యాల డివిజన్ అంగన్ వాడీ అధ్యయిజరు డి.సద్దాం హుసేన్ మాట్లాడుతూ ప్రభుత్వం అప్పగించే అన్ని పనులనూ చేస్తున్నా తమ కుటుంబాలు పోషించుకోలేని పరిస్థితులలో ఉన్నారని, గ్రామీణ మహిళలకు, వారి పిల్లలకు అనేక రకాల సేవలు చేస్తున్నప్పటికీ తమ పిల్లలకు విద్యా, వైద్య, సౌకర్యాలు అందక ఆర్థిక ఇబ్బందులకు, పురుషుల వేధింపులకు గురి అవుతున్నారని ఆవేదన వ్యక్తం చేశారు. సి.ఐ.టి.యు. నాయకులు శ్రీ ఎం.శ్రీనివాసమూర్తి, కె.ఎం.డి. గౌస్, నారాయణమ్మ సి.ఐ.టి.యు. కర్తవ్యాల గురించి తెలియచేశారు. చర్చలలో శ్రీమతులు ఎలిజిబెత్, రేణుక, వసుంధర, విజయలక్ష్మి, రత్నమ్మ, లింగమ్మగార్లు పాల్గొన్నారు.

శ్రీ వెంకటేశ్వర విజ్ఞాన మందిరంలో జిల్లా స్థాయి ప్రైవేటీకరణ వ్యతిరేక సదస్సు జరిగింది. జిల్లా నలుమూలల నుండి సుమారు 30 రంగాలకు చెందిన 1,000 మంది ఉద్యోగులు, కార్మికులు ఈ సదస్సుకు హాజరయ్యారు. సమన్వయ కమిటీ జిల్లా అధ్యక్షుడు మరియు ఎన్టీఓల జిల్లా కార్యదర్శి అయిన శ్రీ కె.సోమేశ్వరరావు ఈ సదస్సుకు అధ్యక్షత వహించారు.

ప్రైవేటీకరణకు వ్యతిరేకంగా చేసే ఉద్యమంలో ప్రజల్ని కూడా భాగస్వాములుగా చేసినప్పుడే ఈ ఉద్యమం విజయవంతమవుతుందని ఈ సదస్సుకు ముఖ్య అతిథిగా విచ్చేసిన సి.ఐ.టి.యు. రాష్ట్ర నాయకులు శ్రీ వై.సిద్ధయ్య అన్నారు. ఈ విషయంలో ప్రజలను చైతన్యవంతం చేయాల్సిన అవసరం ఉందనీ, ఏ రంగానికి ఆ రంగంవారు కాకుండా అన్ని రంగాల ఉద్యోగ సంఘాలవారు కలసికట్టుగా పోరాటం చేయవలసిన అవసరం ఉందనీ ఆయన అన్నారు.

ఈ సదస్సులో ఇంకా ఎ.పి.ఎన్టీఓస్ అసోసియేషన్ రాష్ట్ర అధ్యక్షుడు శ్రీ కె.ఆనందమోహన్, ఇన్సూరెన్స్ ఎంప్లాయిస్ ఫెడరేషన్ సాత్ సెంట్రల్ జోన్ ప్రధాన కార్యదర్శి శ్రీ కె.వేణుగోపాల్, సి.ఐ.టి.యు. జిల్లా ప్రధాన కార్యదర్శి శ్రీ ఈడా మాధవరెడ్డి, ఎస్.డబ్ల్యు.ఎఫ్. రాష్ట్ర డిప్యూటీ జనరల్ సెక్రటరీ శ్రీ లక్ష్మయ్య, మెడికల్ రిప్రజెంటేటివ్ ఫెడరేషన్ నాయకులు శ్రీ జి.శ్రీనివాసరావు తదితర ముఖ్య నాయకులు ప్రసంగించారు.

## సహకార ఉద్యోగుల సమ్మె

పెండింగ్ లో ఉన్న తమ సమస్యలను పరిష్కరించని పక్షంలో మార్చి 16 నుండి నిరవధిక సమ్మె చేయనున్నట్లు ప్రకాశం జిల్లా సహకార సంఘ కార్యదర్శులు, ఉద్యోగుల యూనియన్ ప్రభుత్వాన్ని హెచ్చరించింది. 10.1.98న యూనియన్ అధ్యక్షులు శ్రీ జి. రఘురాములు అధ్యక్షతన జరిగిన సమావేశంలో ఈ మేరకు నిర్ణయించారు.

## సి.ఐ.టి.యు.లో పలువురు కార్మికుల చేరిక

కంభం పట్టణంలో సి.ఐ.టి.యు.కి అనుబంధంగా నాలుగు యూనియన్ల రిజిస్ట్రేషన్ జరిగింది. సి.ఐ.టి.యు. పట్టణ కార్యదర్శి శ్రీ సయ్యద్ ఇబ్రహీం నాయకత్వంలో ఆటో డ్రైవర్స్ యూనియన్ లో 80 మంది, భవన నిర్మాణ కార్మికులు 40 మంది, రిక్షా కార్మికులు 40 మంది, ముతా పలక రిక్షా కార్మికులు 65 మంది సి.ఐ.టి.యు.లో చేరారు.



## సి.ఐ.టి.యు. ఆధ్వర్యంలో హమాలీ కార్మికుల ర్యాలి

అంతర్జాతీయ కార్మిక సంస్థ (ఐ.ఎల్.ఓ.) నిర్ణయం మేరకు ముఠా హమాలీ కార్మికులకు 50 కిలోల బరువు బస్తాలను అమలు చేయాలని కోరుతూ నంద్యాల పట్టణంలో సి.ఐ.టి.యు. ఆధ్వర్యంలో 200 మంది హమాలీ కార్మికులు స్థానిక సి.పి.ఐ.(ఎం) ఆఫీసు నుండి సబ్ కలెక్టరు కార్యాలయం వరకు, దాదాపు 7 కి.మీ.లు ప్రదర్శన నిర్వహించారు. ప్రదర్శన అనంతరం సబ్ కలెక్టరుకు సి.ఐ.టి.యు. కార్యదర్శి శ్రీ ఎస్.మస్తాన్‌వలీ ఆధ్వర్యంలో విజ్ఞాపన పత్రం సమర్పించారు.



అనంతరం జరిగిన సభలో శ్రీ ఎస్.మస్తాన్‌వలీ మాట్లాడుతూ 100 కిలోల బస్తాలను సి.డబ్ల్యు.సి.ఎఫ్.సి.ఐ. గోడౌన్లు, మండి అంగళ్ళలో లోడింగ్, అన్‌లోడింగ్ చేయలేక పోతున్నారని, వయస్సు తగ్గిన తర్వాత బరువులు ఎత్తలేక విధిలేని పరిస్థితులలో రిటైర్డ్ కావలసి వస్తున్నదని, కనుక యజమానులు, ప్రభుత్వం వెంటనే 50 కిలోల బస్తాలు అమలు పరచాలని డిమాండ్ చేశారు.

లారీ హమాలీ యూనియన్ కార్యదర్శి శ్రీ ఎస్.కె.ఎన్.మిరావలీ మాట్లాడుతూ కార్మికులకు ప్రభుత్వం ఎలాంటి

చట్టాలు అమలుపరచడం లేదని, పి.ఎఫ్. ఇన్సూరెన్స్, బోనస్, వెల్ఫేర్ ఫండ్ మొ॥వి అమలు చేయాలని, గోదాములలో ప్రమాదాలు జరిగినప్పుడు నష్టపరిహారం చెల్లించాలని అన్నారు. సి.ఐ.టి.యు. ఉపాధ్యక్షులు శ్రీ ఎం.శ్రీనివాసమూర్తి మాట్లాడుతూ కార్మిక నమన్యలు న్యాయమైనవేనని, పరిష్కరించనిపక్షంలో ఆందోళన తీవ్రం చేస్తామని చెప్పారు.


ఉ  
ద్య  
మ  
వార్త  
లు



## అభినందనలు

కార్మికలోకం వత్రిక సర్వలేషన్లు పెంచటంలో సి.ఐ.టి.యు. పశ్చిమగోదావరి జిల్లా కమిటీ నాయకత్వం, యూనియన్లు బాధ్యులు నూతన సంవత్సరంలో అత్యంత దీక్షతో కృషి చేసి జనవరిలో 1149గా వున్న దానిని ఫిబ్రవరి సంచికకు 1911కు పెంచారు. మరొక 700 చందాలను ఫిబ్రవరి 1 నాటికి చేర్చించుతామని వాగ్దానం చేసి ప్రింట్ ఆర్డరు కూడా యిచ్చారు. ఇప్పటికే ఈ జిల్లా మొదటి స్థానానికి చేరినది. వాగ్దానం కూడా పూర్తి చేస్తే 2600 కాపీలకు పైబడి రికార్డు సాధిస్తుంది. 1997 జనవరిలో 415గా వున్న సర్వలేషన్లు క్రమేణా పెంచుకుంటూ పోటీ స్పార్టితో 1998లోకి ప్రవేశించింది. సి.ఐ.టి.యు. సభ్యుల ఎడ్యుకేషన్‌కు ఇప్పవలసిన ప్రాధాన్యతను గుర్తించి గట్టికృషి చేసి ఆదర్శంగా నిలిచిన పశ్చిమగోదావరి జిల్లా కార్యకర్త లందరికీ అభినందన మందారాలు అందిస్తున్నాం.

- ఎడిటర్



ధిల్లీలో నిర్మిస్తున్న బి.టి.ఆర్. భవన్ నమూనా - వివరాలు పక్క పేజిలో



# బి.టి.ఆర్. భవన్ కి శంకుస్థాపన జరిగింది

సి.ఐ.టి.యు. కేంద్ర కార్యాలయంగానే కాక మొత్తం కార్మికోద్యమానికి ఒక ప్రబల కేంద్రంగా సేవలందించే నిమిత్తం నిర్మిస్తున్న బి.టి.ఆర్. భవన్ కి ఢిల్లీ నడిబొడ్డులోని రోజ్ ఎవెన్యూలో శంకుస్థాపన జరిగింది. సి.ఐ.టి.యు. అధ్యక్షులు కా॥ ఇ. బాలానందన్ శంకుస్థాపన చేస్తూ “మన దేశపు కార్మికోద్యమానికి ఇదొక చారిత్రాత్మక సందర్భం” అని అభివర్ణించారు. అమరవీరుడు కా॥ బి.టి.ఆర్. భవన్ 94వ జన్మదినమైన 19.12.97న బి.టి.ఆర్. భవన్ శంకుస్థాపన జరిగింది. ఎముకలు కొరికే చలిని సైతం లెక్కచేయక కార్మికులు, కార్మికోద్యమ క్రియాశీల కార్యకర్తలు పెద్దఎత్తున హాజరయ్యారు. బి.టి.ఆర్. భవన్ నిర్మించే చోట వేసిన రంగురంగుల షామియానా కింద అందరూ ఉత్సాహంగా సమావేశమయ్యారు. అనేక మంది ప్రముఖులు, అతిథులు ఈ ఉత్సవానికి హాజరయ్యారు. బి.టి.ఆర్. భవనం అతి త్వరలో పూర్తవుతుందనే ఆశాభావాన్ని సి.ఐ.టి.యు. అధ్యక్షులు, ప్రధాన కార్యదర్శి వ్యక్తం చేశారు. నిర్మాణపు పని త్వరలో ప్రారంభం కానుంది.

సమావేశమైన వారిని ఉద్దేశించి మాట్లాడిన కా॥ బాలానందన్ “ప్రపంచంలో అత్యంత ప్రముఖులైన కార్మికోద్యమ నాయకులలో ఒకరు, మార్క్సిస్టు సిద్ధాంతవేత్త అయిన కా॥ బి.టి.ఆర్. భవన్ జన్మదినమైన ఈనాడు సి.ఐ.టి.యు. కలలలో ఒకటి నిజరూపం ధరిస్తోంది. ఇదొక అరుదైన సందర్భం” అన్నారు. బి.టి.ఆర్. భవనం కేవలం సి.ఐ.టి.యు. కేంద్ర కార్యాలయంగా మాత్రమే కాక, మొత్తం కార్మికోద్యమాన్ని నిర్మించేందుకు కూడా కేంద్ర స్థానంలా ఉంటుందని ఆయన ఈ సందర్భంగా స్పష్టం చేశారు.

ప్రస్తుత రాజకీయ పరిస్థితిని గురించి మాట్లాడుతూ మన దేశం ప్రస్తుతం ఒక భయంకరమైన పరిస్థితిని ఎదుర్కొంటోందని ఆయన అన్నారు. రాజ్యాంగపు మౌలిక ఆశయాలైన ప్రజాస్వామ్యం, సెక్యులరిజం ఈనాడు దాడికి గురవుతున్నాయనీ, దేశసమైక్యత అనేది దృఢమైన సెక్యులరిజంపైనే ఆధారపడి ఉందని పేర్కొంటూ, మత రాజకీయాలకి రాజకీయ అవినీతికి నెలవుగా మారిన బి.జె.పి.ని తూర్పారబట్టారు. అటువంటి పార్టీస్థిరమైన ప్రభుత్వాన్ని ఎలా ఇవ్వగలదు అని ఆయన ప్రశ్నించారు.

దేశ సమైక్యత, సెక్యులరిజం కోసం శ్రామిక వర్గమే పోరాడాలని ఆయన నొక్కి చెప్పారు. ప్రజాస్వామ్యానికి నష్టం వాటిల్లితే అందరి కన్నా ఎక్కువగా నష్టపోయేది కార్మికవర్గమే అని ఆయన గుర్తు చేశారు. బి.టి.ఆర్. భవనం గురించి చెబుతూ “ఇదొక అన్ని రకాల అధునాతన సాంకేతిక పరిజ్ఞానంతో కూడిన ఆధునిక భవనం. బూర్జువాలను ఎదుర్కోడానికి కార్మిక వర్గం అత్యంత నాణ్యమైన పరికరాలతోను, సాంకేతిక విజ్ఞానంతోను సిద్ధమై ఉండాలి. అన్ని సౌకర్యాలతోను భవనాన్ని నిర్మించే నిమిత్తం ఈ దేశంలోని ‘ప్రతి’ కార్మికుడు సాయం చేయాలి.” అని ఆయన అన్నారు.

కార్మికవర్గం యొక్క ప్రబలమైన కేంద్రం

సి.ఐ.టి.యు. జనరల్ సెక్రటరీ కా॥ ఎం.కె. పాంథే ఈ సందర్భంగా మాట్లాడుతూ భారతదేశంలోని కార్మిక వర్గం ముందున్న సమస్యలను కూలంకషంగా వివరించారు. కార్మికవర్గం సైద్ధాంతికంగాను, రాజకీయంగాను విద్యావంతమై, సమాజాన్ని మార్చే చారిత్రాత్మక కర్తవ్యానికి సర్వసన్నద్ధమై ఉండాలి అన్న కా॥ బి.టి.ఆర్. గారి ప్రధాన బోధనను ఆయన ఈ సందర్భంగా నొక్కి చెప్పారు. ‘కార్మిక వర్గం రాజకీయాలకు దూరంగా ఉండాలనే అభిప్రాయాన్ని కొన్ని ట్రేడ్ యూనియన్లు ప్రచారం చేయడానికి ప్రయత్నించాయి. కాని వాస్తవం ఏమిటంటే - సమాజాన్ని మార్చే పోరాటాలను నడపగలిగే కార్మికవర్గమే అందరి కన్నా ముందున్న వర్గం, ముందు ఉండల్సిన వర్గం. ఈ బాధ్యతను తమ భుజస్కంధాలపై వేసుకొనేలా కార్మికోద్యమం కార్మిక వర్గానికి తగిన శిక్షణనివ్వాలి. బి.టి.ఆర్. ఎల్లప్పుడూ ఈ విషయాన్ని చెప్పేవారు.’ అని ఎం.కె. పాంథేగారు అన్నారు.

‘బి.టి.ఆర్. భవనం కేవలం, రెండు దశాబ్దాలపాటు సి.ఐ.టి.యు.కి మార్గదర్శకుడిగా ఉన్న ఒక గొప్ప నాయకుడి పేరు మీద కట్టే భవనం కాదు. ఆయన బోధలకు ఇదొక ప్రబలమైన ప్రతిబింబం. ఈ వాస్తవం దృష్ట్యా కార్మికవర్గ నాయకత్వ శ్రేణులను విద్యావంతం చేసేందుకు ఒక శాశ్వతమైన పాఠశాలని, ఇప్పటి వరకు నిర్లక్ష్యం చేయబడిన ఆరోగ్య రక్షణ, పరిసరాలు, సాంకేతిక మార్పులు మొదలగునవి మరియు కార్మిక వర్గంపై వాటి ప్రభావం మున్నగునవి అధ్యయనం చేయడానికి ఒక పరిశోధనా విభాగాన్ని, సకల సదుపాయాలతో కూడిన ఒక లైబ్రరీని, ఇంకా అవసరమైన ఇతర శాఖలన్నిటినీ బి.టి.ఆర్. భవన్ లో నెలకొల్పాలని సి.ఐ.టి.యు. ఆశిస్తోంది.’ అని పాంథేగారు తెలిపారు. కార్మికోద్యమం ఎదుర్కొంటున్న తీవ్రమైన సమస్యల గురించి కూడా ఆయన మాట్లాడారు.

“కార్మికవర్గాన్ని సాధ్యమైనంత మేర ఐక్య పరచడానికి ట్రేడ్ యూనియన్ల సమాఖ్య స్థాపించాలని కా॥ బి.టి.ఆర్. చేసిన కృషి ఈనాడు ఫలితాలివ్వడం మొదలుపెట్టింది. కార్మికోద్యమం ఎదుర్కొంటున్న సమస్యలను చర్చించుకోసం ఐదు కేంద్ర ట్రేడ్ యూనియన్లు నెలకొకసారి ఢిల్లీలో సమావేశం కావాలని నిర్ణయించుకున్నాయి. భారతదేశంలోని శ్రామిక జనంపై ప్రపంచ బ్యాంకు - ఐ.ఎం.ఎఫ్. - ప్రపంచ వాణిజ్య సంస్థలు చేస్తున్న దమనకాండను తిప్పి కొట్టడానికి వివిధ ట్రేడ్ యూనియన్లతోను, ఇతర ప్రజాసంస్థలతోను కలిసి అనేక సమైక్య ఉమ్మడి ఉద్యమాలు నిర్వహించబడ్డాయి. శ్రామిక వర్గంపై దాడి ప్రపంచ వ్యాప్తంగా ఉన్నందువల్ల ప్రపంచ వ్యాప్తంగా ఉన్న ట్రేడ్ యూనియన్ల మధ్య సమన్వయం తీసుకురావలసిన అవసరం ఉంది” అని భవిష్యత్లో కార్మికవర్గం నిర్వహించవలసిన ముఖ్యపాత్ర గురించి తెలియజేస్తూ ఆయన అన్నారు.



KLVO1A291

ఎవరి జేబుల్లోకి

కెళ్ళియ

యాభై ఏళ్ళ

స్వాతంత్ర్య ఫలెలు?

రెక్కడితేగాని దొక్కడూని

చిన్నోరులు

ఏ విషసంస్కృతి

ప్రతిఫలెలు??

**From**

Ph: 7612474

Editor

**KARMIKA LOKAM**

C.I.T.U. Office,  
N.V.B. Smaraka Kendram,  
1-1-60/4, Musheerabad,  
Hyderabad-20

*Address*

To,

---



---



---



---





ಮಹಾನು ಘಂಡೇಷನ್  
ಪುಸ್ತಕಾಲ ಪರಿಶೀಲನಾವರ್ಟಿಕ

ಪುಸ್ತಕಂ ಸಂಖ್ಯೆ	KLVOIA 291
ಪುಸ್ತಕಂ ಪೆರು	ಸಾಂಪರ್ಕಿಸು
ತಾರೀಖು	24-8-2023
ಮುಂದು ಲಿಟ್ಟು	Yes
ವೆಮಕ ಲಿಟ್ಟು	Yes
ಮೊತ್ತಂ ಪೆಜೆಲು	28
ಪೆರ್ಟ ಸೇಜ ಪೆಜೆಲು	12, 13
ಖಾಕೆ ಪೆಜೆಲು	NO
ಲೆನ ಪೆಜೆಲು	NO
ತಯಾರು ಚೆನಿವದಿ	Nandika
ಪೆಜೆಲು ಖಡದಿನವದಿ	Nandika
ಸ್ಕಾನ್ ಚೆನಿವದಿ	Nandika
ಪರಿಕ್ಷೆ ಚೆನಿವದಿ	pragathi
ಪೆಜೆಲು ಸರಿಚಾಸಿವದಿ	
ಬೊಂಡಿಂಗು ಚೆನಿವದಿ	
ಪ್ಯಾಕಿಂಗು ಚೆನಿವದಿ	
ಸ್ಕಾನ್ ಚೆಯ್ಯುವಿವಿ	
ತಪ್ಪುಲು	NO
ಪರಿಶೀಲಿ	9000